

responsabbiltà • sostenibbiltà • solidarjetà

bagit 2009

Werrej

	Pagna
1. Daħla	1
2. Il-Qagħda Ekonomika u Finanzjarja	5
2.1 Il-Qagħda Ekonomika Internazzjonali	5
2.2 Il-Qagħda Ekonomika Maltija	6
2.3 Il-Qagħda Finanzjarja Matul l-2008	7
2.4 Il-Qagħda Finanzjarja fl-2009	9
2.5 Strategija Ekonomika	14
3. Inċentivi Ekonomiċi Għal Żvilupp Sostenibbli	18
3.1 Inċentivi Favur l-Intrapriża	19
3.2 Servizzi Finanzjarji	24

3.3	Teknoloġija ta' l-Infommazzjoni u l-Kommunikazzjoni	25
3.4	Turiżmu	26
3.5	Lokaltajiet Sostenibbli	29
3.6	Riġenerazzjoni tal-Portijiet	31
3.7	Yacht Marinas	31
3.8	Agrikoltura u Sajd	33
3.9	Xogħol u Tahriġ	34
3.10	Revizjoni fil-Faxex tat-Taxxa	37
4.	Edukazzjoni ta' Kwalita' għal Uliedna	43
4.1	L-Edukazzjoni Primarja u Sekondarja	43
4.2	L-Istrateġija ta' <i>e-Learning</i>	44
4.3	Iċ-Ċentri ta' Matul il-Jum għat-tfal	45
4.4	Inkomplu Ninvestu fl-Edukazzjoni Avvanzata u Ogħla	45
4.5	Sport	47

5. Ambjent Aħjar – Kwalita' ta' Hajja Aħjar	49
5.1 Il-Bidla fil-Klima	49
5.2 Incentivi lill-Familji	51
5.3 Incentivi lill-Industrija	53
5.4 Investimenti Nazzjonali	54
5.5 Ġenerazzjoni Konvenzjonali tal-Energija	55
5.6 Nindirizzaw l-Isfida tal-Emissjonijiet	56
5.7 L-Immanigġjar tal-Iskart	62
5.8 Tisfija tad-Drenagġ	63
5.9 Emendi fl-Att dwar l-Eko Kontribuzzjoni	64
5.10 L-Ambjent ta' Madwarna	65
6. Servizzi Soċjali ta' l-Ogħla Kwalita'	67
6.1 Il-Benefiċċju ta' l-Energija	67
6.2 Persuni li Jirreġistraw għax-Xogħol	68
6.3 Pensjonijiet: Bażi Soda għall-Futur	69

6.4	Persuni b'Dizabilita'	70
6.5	Akkomodazzjoni Soċjali	70
6.6	Ħarsien Soċjali	71
6.7	L-Anzjani	72
6.8	Saħħa Mentali	73
6.9	Is-Settur tas-Saħħa	74
7.	Għawdex	81
8.	Konkluzjoni	84
	Appendiċi A	87
	Appendiċi B	93
	Appendiċi Ċ	i

Mr. Speaker,

Flimkien, nistgħu nirbħu l-isfidi kbar li ġejjin mit-taqlib li għaddejjja minnu d-dinja.

Illejla, nixtieq nappella għal sforz ġenwin u qawwi bejn il-forzi politiċi, ekonomiċi u soċjali kollha biex pajjiżna jkompli jirnexxi.

Dan huwa Baġit li jsarraf l-għaqaq tal-poplu tagħna li dejjem wera li meta jaħdem flimkien, kapaċi jegħleb kull sfida.

Ma ninsabux f'mument faċli.

Madwarna għaddej maltemp qawwi. Dan il-mument jitlob minna li nagħmlu diversi għażliet responsabbli. Quddiem ir-riefnu li qiegħed jonfoħ, nistgħu niddeċiedu li mmorru għat-triq il-ħafifa, li nkunu pinnur li jdur u jagħqad iżda li ma jasal imkien. Inkella niddeċiedu li naqdfu kontra l-istess mewġ sabiex b'ħila, b'għaqaq u b'responsabbiltà nimxu 'l quddiem.

Id-deċiżjonijiet tal-lum se jfissru l-ġejjieni tagħna lkoll. It-tfal tagħna, il-familji tagħna, l-anzjani tagħna, iż-żgħażaġh tagħna, kulhadd, jiddependi minn dawn id-deċiżjonijiet.

Bħala Maltin wettaqna kisbiet kbar matul is-snin. Il-bżulija u r-responsabbiltà tal-familji tagħna, kif ukoll il-viżjoni u l-ħidma tal-Gvern hallew il-frott. Aħna determinati li nħarsu dan il-ġid u li nsostnuh. Hekk biss inkunu nistgħu nserrħu moħħna li uliedna jgawduh ukoll, jew aħjar li uliedna jkunu aħjar minna.

Mhuwiex l-ewwel darba li qed naffaccjaw sitwazzjonijiet diffiċli.

Lura fl-1991, hekk kif l-Ewropa bdiet tintlaqat minn riċessjoni, dak in-nhar stajna għażilna li ningħalqu f'qoxritna. Minflok, għażilna li nkomplu ninvestu fl-infrastruttura, li pajjiżna kien tant nieqes minnha. Bnejna l-ajruport, kilometri ta' toroq, skejjel, u tant proġetti oħra.

Meta ġejna biex nissieħbu fl-Unjoni Ewropea kellna wkoll għażliet iebesin. Kellna riformi kruċjali, iżda diffiċli, bħat-tneħħija tal-*levies* u l-ftuħ tas-swieq tagħna għall-kompetizzjoni. L-istorja llum tagħti raġun lill-Gvern għad-direzzjoni li ha dakinhar.

Sfida oħra importanti affaccjajna ftit snin ilu meta ddecidejna li nidhlu fl-ewro. Dak inhar ukoll kellna nagħmlu aġġustamenti diffiċli biex nilhqu l-miri tagħna. Kien hemm min ipprova jaqtalna qalbna, jgħidilna li qed ngħagġlu wisq u, li konna se ndaħhlu lill-pajjiż fi krizi. Iżda, flimkien ilhaqna dawn il-miri. Iċ-ċirkostanzi tal-lum juru li kien ikun diżastru li kieku l-Gvern sema' minn dawk li heġġewh sabiex jipposponi.

B'għaqal u b'responsabbiltà rnexxielna negħlbu dawn l-isfidi tant importanti fl-istorja riċenti ta' pajjiżna.

Il-Gvern m'għandux dubju li b'dik l-istess responsabbiltà u għaqal se nergġhu negħlbu d-diffikultajiet ta' llum.

Mr. Speaker,

Il-Gvern irid li pajjiżna jimxi 'l quddiem.

Il-Gvern jemmen li pajjiżna kapaċi jimxi 'l quddiem.

Il-Gvern irid li kull membru tas-soċjetà tagħna jkun jista' jilhaq l-iżvilupp sħiħ tiegħu u tagħha.

Mr. Speaker,

Il-mira ewlenija tal-Gvern hija żvilupp sostenibbli. Il-Gvern jemmen li pajjiżna għad fadallu fejn jiżviluppa, ekonomikament u soċjalment. Din hija l-qalba tal-Viżjoni 2015 tal-Gvern, viżjoni fejn neċċellaw f'oqsma li fihom għandna hili u vantaġġi partikolari.

Ir-risposti tal-lum jinhtieg li jorbtu mal-Viżjoni tagħna ta' għada, u l-pilastri ewlenin tax-xogħol, edukazzjoni, u ambjent, iridu jibqgħu fil-qalba tal-ħidma tal-Gvern lejn żvilupp sostenibbli. Dan irridu nagħmluh billi naħdmu halli l-generazzjonijiet ta' warajna ngħaddulhom soċjetà

- aktar ekwa u ġusta;
- b'ekonomija b'saħħitha;
- ilma, arja u baħar aktar nodfa;
- patrimonju storiku u kulturali ndukat;
- komunitajiet isbaħ fejn ngħixu;
- kampanja mħarsa u msebbħa;
- poplu b'saħħtu; u
- b'aktar opportunitajiet.

Dan huwa żvilupp sostenibbli.

Smajna, tkellimna, iddiskutejna. Issa wasalna. Il-mument fejn pajjiżna jagħmel l-għażliet.

Biex nilqgħu għall-isfidi li qed naraw is-sena d-dieħla, il-Gvern fassal pjan ekonomiku li jfittex li jstimula l-attività ekonomika, bla ma jipperikola l-gejjieni tal-generazzjonijiet ta' warajna.

Fit-tfassil ta' dan il-Baġit, użajna tliet testijiet ewlenin: ir-responsabbiltà, is-sostenibbiltà u s-solidarjetà. Qabel kull pass staqsejna tliet mistoqsijiet. L-ewwelnett: X'titlob minna r-responsabbiltà quddiem din il-proposta? It-tieni: Dan il-pass iġġaddi l-eżami tas-sostenibbiltà? It-tielet: Qed naħdmu biex kulhadd ikollu futur aħjar, anke dawk li verament għandhom bżonn is-sostenn tagħna?

L-ekonomija ta' pajjiżna, bħal dik tal-pajjiżi żviluppanti kollha, trid tgħaddi minn perjodu ta' aġġustament, li mhuwiex perjodu faċli. Izda, bħala Gvern, irridu nassiguraw li tassew kulhadd jibqa' miexi 'l quddiem.

Irridu nibqgħu naħdmu biex insostnu t-tkabbir ekonomiku mingħajr ma ndgħajfu l-pedamenti soċjali tagħna. Il-valur tas-solidarjetà jrid jiggwida kull deċiżjoni li nieħdu. Irridu naspiraw għal-livell ta' għixien aħjar mingħajr ma nagħmlu ħsara fl-ambjent. U, rridu nużaw bl-aħjar mod ir-rizorsi naturali, ekonomiċi u umani tagħna.

B'hekk biss inkunu qed insawwru żvilupp sostenibbli.

Il-Qagħda Ekonomika u Finanzjarja

Il-Qagħda Ekonomika Internazzjonali

Is-sħab ekonomiku li deher fl-ewwel xhur ta' din is-sena, kien diġà ta' preokkupazzjoni għalina, partikolarment minħabba ż-żieda fil-prezz taż-żejt u ta' l-ikel.

Il-kriżi tal-prezz taż-żejt kienet frott tat-tkabbir ekonomiku dinji li kien qed iżid id-domanda għaž-żejt. Waqt li pajjiżna kien qed iwegġa' mill-prezz taż-żejt, kien min-naħa l-oħra qed igawdi mit-tkabbir ekonomiku fid-dinja. Dan kien qed jirriżulta f'aktar investiment u fit-tkattir tax-xogħol.

Illum, is-sitwazzjoni hi radikalment differenti. Dak li qed naraw illum hu frott il-kollass tas-sistema finanzjarja internazzjonali li gabet magħha waqgħa fis-swieq bla precedent, nuqqas ta' kreditu għal min irid jinvesti u waqgħa fil-prospetti tat-tkabbir ekonomiku.

Dan it-taqlib, li rranka f'Settembru ta' din is-sena bil-falliment ta' Lehmann Brothers, infirex u kompla jirranka bil-kbir, hedded bis-sħiħ l-istabbiltà tas-sistema finanzjarja dinjija. Pajjiżi b'ekonomiji kbar u b'saħħithom qegħdin f'diffikultajiet kbar. Inkwiet li minkejja li kkalma xi ftit, wara l-interventi tal-Gvernijiet u tal-banek ċentrali, għadu hemm u għadu għaddej.

Illum għandna ħafna ekonomiji li, jew qegħdin jaħdmu b'mod kajman ħafna jew inkella stagnaw għal kollox. Il-Kummissjoni Ewropea, il-Fond Monetarju Internazzjonali u, istituzzjonijiet oħra, irrivedew 'l isfel il-previżjonijiet tat-

tkabbir ekonomiku tal-pajjiżi kollha li magħhom għandna rabtiet kummerċjali.

L-aħħar previżjonijiet ekonomiċi juru li l-ekonomija tas-27 pajjiż fl-Unjoni Ewropea mistennija jikbru b' medja ta' 1.4 fil-mija din is-sena, li jinżel għal 0.6 fil-mija s-sena d-dieħla. Ittkabbir ekonomiku tal-pajjiżi msieħba fiż-Żona Ewro mistenni jkun ta' 1.3 fil-mija din is-sena u ta' 0.2 fil-mija s-sena d-dieħla. L-ekonomiji l-kbar, dik Germaniża, Ingliża, Franciża, Taljana u Spanjola, jew diġà daħlu f'perjodu ta' staġnar ekonomiku sostanzjali, jew mistennija jidhlu f'perjodu fejn l-ekonomija tagħhom tickien minflok tikber. F'dan ix-xenarju, il-qgħad fl-ekonomiji ewlenin, u speċjalment f'dawk li aħna għandna rabtiet kummerċjali qawwija magħhom, mistenni jizdied.

B'riżultat ta' diversi fatturi, u mhux l-anqas tal-istaġnar ekonomiku li qiegħed jinfirex, ir-rankatura fil-prezzijiet ta' ħafna materja prima, tal-ikel u taż-żejt, tidher li trazznet. Għaldaqstant, l-għoli fil-prezzijiet li laħaq il-quċcata tiegħu din is-sena mistenni jinżel fix-xhur li ġejjin.

Il-Qagħda Ekonomika Maltija

Din is-sena l-ekonomija ta' pajjiżna mistennija tikber b' medja ta' madwar 3 fil-mija; rata ta' tkabbir tajba ħafna meta mqabbla ma' dik f'pajjiżi oħra u l-medja Ewropea. Għall-2009, qegħdin nistmaw li l-ekonomija Maltija tikber bir-rata ta' madwar 2.4 fil-mija. L-impjegi *full-time* komplew joktru, b' medja ta' 3.3 fil-mija fl-ewwel sitt xhur meta mqabbla mal-istess perjodu tas-sena l-oħra. Fl-istess perjodu, iż-żieda medja fl-ispiza għall-impjeg zdieċet b' madwar 2 fil-mija;

zieda relattivament baxxa meta mqabbla mal-kompetituri tagħna, u li komplet għenet sabiex l-ekonomija tagħna ssaħħaħ il-kompetittività tagħha. Fl-istess perjodu, in-numru ta' nies qiegħda baqa' nieżel b'mod regolari tant li f'Settembru ta' din is-sena, in-numru ta' persuni jirreġistraw għax-xogħol niżel għal 5,390, l-anqas livell għal hafna snin.

Analizi dettaljata tal-qagħda ekonomika tinsab fl-*Economic Survey* li qed inpoġġi fuq il-mejda tal-kamra.

Kumpens għall-Għoli tal-Ħajja

L-inflazzjoni laħqet it-3.7 fil-mija f'Settembru. Minhabba l-qagħda ekonomika internazzjonali qegħdin nanticipaw żidiet aktar kajmani fil-prezzijiet.

Mr. Speaker, iż-Żieda għall-Għoli tal-Ħajja kif maħduma skont ir-rata ta' l-inflazzjoni f'Settembru ta' din is-sena, se tkun tammonta għal €4.08 fil-gimġha. Din iż-żieda ma tinkludix l-ammont ta' €2.33 li anticipajna s-sena li għaddiet. Il-pensjonanti se jirċievu din iż-żieda b'mod sħiħ u bl-istess metodu ta' hlas kif sar is-sena li għaddiet.

Il-Qagħda Finanzjarja Matul l-2008

Għal din is-sena, il-Gvern kien bassar żbilanċ fil-Fond Konsolidat ta' 68.4 miljun ewro, li jfisser żbilanċ ta' 1.2 fil-mija tal-Prodott Domestiku Gross.

Id-dhul tal-Gvern żdied b' 142 miljun ewro, frott it-tkabbir ekonomiku, iż-żieda fl-impjegi, pagi aħjar, profitti akbar mill-kumpaniji u żvilupp qawwi fil-kummerċ. Irrid infakkar li din is-sena l-poplu Malti u Għawdxi qed igawdi minn

tnaqqis sostanzjali fl-*income tax* li fisser aktar minn 56 miljun ewro fil-bwiet tan-nies.

Bħala infieq, l-ispiza kapitali ma varjatx għajr fuq proġetti li għadhom fil-bidu tagħhom. Kif previst, il-ftuħ ta' l-iSptar Mater Dei, u l-investment marbut mat-tmexxija ta' l-iskejjel, ġabu magħhom żieda sostanzjali fin-nefqa rikurrenti.

Il-pagi żdiedu b'31 miljun ewro meta wieħed jipparaguna ma' l-2007, grazzi għall-kundizzjonijiet dejjem jitjiebu fl-impjiegi pubbliċi.

L-akbar varjazzjoni nsibuha fil-programmi u inizjattivi, fejn insibu li l-pensjonijiet u l-benefiċċji soċjali u sussidji għal min ikollu bżonn sostenn, bħall-biedja, l-istudenti u servizzi pubbliċi żdiedu b'74 miljun ewro fuq l-2007.

Għall-kontribuzzjonijiet lill-entitajiet pubbliċi, il-Gvern nefaq 9 miljuni aktar mis-sena l-oħra, prinċipalment fil-qasam tas-saħħa sabiex filwaqt li l-iSptar Mater Dei qed iservi biex jiġu indirizzati interventi mediċi, il-konvalescenza ssir fl-iSptar Karen Grech li qiegħed jikkumplimenta l-iSptar Żammit Clapp.

Minħabba iċ-ċirkostanzi straordinari li għadda minnhom pajjiżna matul din is-sena, partikolarment il-kriżi tal-prezz taż-żejt, il-Gvern b'responsabbiltà u biex jipproteġi l-qagħda ekonomika u soċjali tal-pajjiż għażel li jgħaddi aktar minn 55 miljun ewro lill-Enemalta f'sussidji. Din l-għajjnuna kellha impatt mhux żgħir fuq il-miri li poġġejna quddiemna, tant li żvijjat il-mira tagħna b'1 fil-mija tal-Prodott Domestiku Gross. Hriġna 56 miljun ewro oħra biex noffru skemi ta' rtirar volontarju lill-ħaddiema tal-*Malta Shipyards Ltd.*

Mingħajr dawn iż-żewġ ċirkostanzi straordinarji, id-defiċit għal din is-sena ma kienx ikun ta' 200 miljun ewro imma 90 miljun, jiġifieri 1.8 fil-mija tal-Prodott Domestiku Gross. Id-Dejn Nazzjonali mistenni jkun 62.8 fil-mija ta' dak li jipproduċi l-pajjiż, u b'hekk jibqa' fil-livelli stabbiliti ta' sostenibbiltà.

Il-Qagħda Finanzjarja fl-2009

Qagħda finanzjarja sostenibbli u tmexxija fiskali għaqlija huma ingredjent essenzjali għal min jinvesti f'pajjiżna. Li pajjiżna jkollu bilanċ pożittiv sa l-2010 f'ċirkostanzi fejn il-previzjonijiet għas-sena d-dieħla jindikaw li pajjiżna jzomm il-livell ta' tkabbir ekonomiku ta' madwar 3.5 fil-mija, kien ikun fundamentali.

Iżda, il-qagħda mwiegħra internazzjonali u l-impatt li din diġà qed ikollha fuq pajjiżna, jesigu mill-Gvern li juża l-flessibbiltà fiskali li kiseb lura f'dawn l-aħħar snin. Dan il-mument jitlob mill-Gvern li jkollna strategija ta' investiment li biha nassiguraw żvilupp ekonomiku sostenibbli u li jilqa' u jirrispondi għall-kurrenti li ġejjin minn barra l-pajjiż.

Dan ma jfissirx li min-naħa l-oħra nistgħu nagħmlu defiċit kemm irridu. Irrid nenfasizza, Mr. Speaker, li s-serjeta' fil-politika finanzjarja tal-pajjiż iġġib l-aħjar investiment lejn pajjiżna. Għalhekk, filwaqt li fiċ-ċirkostanzi hu tajjeb li nirvedu l-miri tagħna, ma jfissirx li issa kollox għandu jtir mar-riħ.

Fid-dawl tal-qagħda ekonomika internazzjonali, il-Gvern qiegħed jipprezenta pakkett finanzjarju fuq medda ta' tliet snin, li bih nimmiraw li nilhqu bilanċ pożittiv fl-2011, flok fl-

2010. Huwa mistenni li nispiċċaw l-2009 bi żbilanċ ta' 98.8 miljun ewro, jiġifieri 1.6 fil-mija tal-Prodott Domestiku Gross.

Iż-żieda fid-dhul minn taxxi mistennija tkun 117-il miljun ewro, jiġifieri 22 miljun anqas miż-żieda li kellna din is-sena fuq is-sena l-oħra. Dehrlna li l-poplu Malti għandu jiġi relattivament imserrah milli jerfa' pizijiet fiskali.

Bis-saħħa ta' żieda favorevoli fl-impjiegi u l-pagi, l-introjtu mit-taxxa tad-dhul u l-kontribuzzjonijiet tas-sigurtà soċjali se jiżdied b'60 miljun ewro u 15-il miljun ewro rispettivament. Bil-mod li nistennew li timxi l-attività ekonomika u kummerċjali fil-pajjiż, nistennew żieda mill-VAT ta' 23 miljun ewro, 16-il miljun minn dazji u sisa, u 4 miljuni minn liċenzji u diversi taxxi oħra. Minn dhul ieħor, il-Gvern se jdaħħal 49 miljun ewro aktar minn din is-sena.

Bħala nefqa rikurrenti, se jkollna żieda ta' 67 miljun ewro fl-ispiza fil-programmi u inizjattivi, pensjonijiet u l-benefiċċji soċjali. Madankollu, in-nefqa rikurrenti sħiħa se tonqos bi 18-il miljun ewro, minhabba li n-nefqa ta' din is-sena kienet tinkludi 111 miljun ewro marbuta mal-iskemi tat-Tarzna u sussidji lill-Korporazzjoni Enemalta, kif diġà spjegajt.

Fil-kamp ta' l-ispiza kapitali, anke grazzi għall-fondi provduti mill-Unjoni Ewropea, l-investment kapitali, mill-2008 għall-2009, se jitla' għal 348 miljun ewro minn 275 miljun.

F'Tabelli Nru 2.1 sa 2.3 u Appendiċi A, li nitlob lill-Kamra tieħu bħala moqrija, insibu r-riżultati fid-dettall tal-qagħda fil-Fond Konsolidat għal din is-sena u dettalji tar-riżultati finanzjarji li mistennija jseħħu għas-snin 2009-2011.

IL-OAGHDA FISKALI 2007-2008

	2007		2008			
	Attwali		Approvat		Rivedut	
	€000	€000	€000	€000	€000	€000
Fond Konsolidat						
Dhul Totali		2,224,461		2,410,818		2,384,565
Dhul minn Taxxi	1,982,019		2,122,339		2,120,770	
Dhul iehor	242,442		288,479		263,795	
Nefqa Totali Rikurrenti		2,075,688		2,150,843		2,309,478
Spiza Rikurrenti	1,896,636		1,968,453		2,123,081	
Hlasijiet ta' Imghax	179,052		182,390		186,397	
Bilanċ Rikurrenti	148,773		259,975		75,087	
Nefqa Kapitali		257,903		328,400		275,197
Nefqa Totali		2,333,591		2,479,243		2,584,675
(Żbilanċ)		(109,130)		(68,425)		(200,110)
Finanzjament						
Hlas lura dirett ta' Self	0		0		(93,176)	
Kontribuzzjonijiet għas-Sinking Funds	(21,214)		(19,220)		(19,220)	
Investiment (Akkwist ta' Equity)	0		0		(6,500)	
Bilanċ mis-Sinking Funds ta' Stokk Konvertit	14,894		32,408		33,350	
Bejgh ta' Assi	0	(6,320)	0	13,188	0	(85,546)
Htieġa ta' Self		(115,450)		(55,237)		(285,656)
Self Barrani		0		0		0
Bilanċ fl-1 ta' Jannar	(66,522)		(76,197)		(55,932)	
Self Lokali	126,040	59,518	186,350	110,153	279,526	223,594
Bilanċ fil-31 ta' Diċembru		(55,932)		54,916		(62,062)
Aġġustamenti E.S.A. '95		12,730		(1,868)		10,510
(Żbilanċ) tal-Gvern Estiż		(96,400)		(70,293)		(189,600)
Prodott Gross Domestiku		5,415,000				5,739,100
Żbilanċ bhala % tal-Prodott Gross Domestiku		2.02%				3.49%
Żbilanċ tal-Gvern Estiż bhala % tal-Prodott Gross Domestiku		1.78%				3.30%

IL-QAGHDA FISKALI 2007 - 2011

Euro '000

	2007 Attwali		2008 Rivedut		2009 Estimi		2010 Estimi		2011 Estimi	
Fond Konsolidat										
Dhul Totali		2,224,461		2,384,565		2,551,318		2,666,977		2,792,047
Dhul minn Taxxi	1,982,019		2,120,770		2,238,263		2,360,906		2,482,906	
Dhul lehor	242,442		263,795		313,055		306,071		309,141	
Nefqa Totali Rikurrenti		2,075,688		2,309,478		2,302,233		2,347,817		2,396,979
Spiża Rikurrenti	1,896,636		2,123,081		2,105,929		2,146,972		2,195,092	
Flasijiet ta' Imghax	179,052		186,397		196,304		200,845		201,887	
Bilanċ Rikurrenti	148,773		75,087		249,085		319,160		395,068	
Nefqa Kapitali		257,903		275,197		347,931		344,605		329,765
Nefqa Totali		2,333,591		2,584,675		2,650,164		2,692,422		2,726,744
(Zbilanċ) / Bilanċ		(109,130)		(200,110)		(98,846)		(25,445)		65,303
Finanzjament										
Flas lura dirett ta' Self	0		(93,176)		(208,162)		(191,113)		(128,408)	
Kontribuzzjonijiet ghas-Sinking Funds	(21,214)		(19,220)		(17,162)		(18,600)		(18,200)	
Akkwist ta' Equity	0		(6,500)		(100)		(100)		(100)	
Bilanċ mis-Sinking Funds ta'										
Stokk Konvertit	14,894		33,350		0		0		8,500	
Bejgh ta' Assi	0	(6,320)	0	(85,546)	0	(225,424)	0	(209,813)	0	(138,208)
Htieġa ta' Self		(115,450)		(285,656)		(324,270)		(235,258)		(72,905)
Self Barrani		0		0		0		0		0
Bilanċ fl-1 ta' Jannar	(66,522)		(55,932)		(62,062)		113,668		178,410	
Self Lokali	126,040	59,518	279,526	223,594	500,000	437,938	300,000	413,668	150,000	328,410
Bilanċ fil-31 ta' Diċembru		(55,932)		(62,062)		113,668		178,410		255,505
Aġġustamenti E.S.A. '95*		12,730		10,510		10,756		9,156		12,474
(Zbilanċ) / Bilanċ tal-Gvern Estiż		(96,400)		(189,600)		(88,090)		(16,289)		77,777
Prodott Gross Domestiku		5,415,000		5,739,100		5,990,200		6,263,800		6,541,500
(Zbilanċ) / Bilanċ Strutturali bhala % tal-Prodott Gross Domestiku		-2.02%		-3.49%		-1.65%		-0.41%		1.00%
(Zbilanċ) / Bilanċ tal-Gvern Estiż bhala % tal-Prodott Gross Domestiku		-1.78%		-3.30%		-1.47%		-0.26%		1.19%

*Eskluz l-effett possibbli tal-Malta Shipyards Ltd

IL-BILANĊ TAD-DEJN TAL-GVERN

Ewro'000

	2007	2008	2009	2010	2011
<i>Stocks</i> tal-Gvern	2,761,371	2,962,471	3,254,307	3,363,194	3,384,786
<i>Bills</i> tat-Teżor	346,319	346,355	170,579	105,836	29,141
Self tal-Ex-MDD	57,033	56,880	56,880	56,880	56,880
Self minn Barra	121,241	113,946	100,565	93,743	86,920
EBU's / Kunsilli Lokali	82,264	95,765	95,765	95,765	95,765
Munita	0	29,574	29,574	29,574	29,574
Dejn tal-Gvern Estiż *	3,368,228	3,604,991	3,707,670	3,744,992	3,683,066
<i>Prodott Domestiku Gross</i>	5,415,000	5,739,100	5,990,200	6,263,800	6,541,500
Dejn bhala % tal-Prodott Domestiku Gross	62.20%	62.81%	61.90%	59.79%	56.30%

* Eskluż l-effett possibbli tal-Malta *Shipyards Ltd*

Strategija Ekonomika

Il-qagħda ekonomika internazzjonali hija fragli. Ghalkemm l-ekonomija Maltija għadha qiegħda toħloq ix-xogħol, nafu bir-riskji kbar li hemm. Jekk ma noqogħdux attenti ħafna, dak li għaddej barra jista' jolqotna wkoll.

Il-Gvern jaf fejn irid jasal.

Wellidna l-Vizjoni 2015 sabiex, fil-qafas tal-istrateġija għall-iżvilupp sostenibbli li fassalna għal pajjiżna, inkompluniddiversifikaw u nsaħħu l-bażi ekonomika tagħna u nikkontribwixxu għat-twertieq tat-tamiet tal-poplu tagħna. Fassalna programm ta' ħidma għad-diversi oqsma tal-ħajja, li jkompli jibni fuq dak li nkiseb fil-passat u jsaħħaħ il-vantaġġi li jgawdi pajjiżna fis-swieq internazzjonali. Irridu noħolqu ambjent tajjeb sabiex kull min irid jinvesti f'pajjiżna jagħmel dan b'moħħ mistrieħ. B'hekk, jinħoloq u jkompli jikber il-gid.

Il-Gvern jemmen fl-ekonomija tas-suq b'regolamentazzjoni xierqa u ġusta. Irridu niżguraw swieq ħielsa u ġusti, kemm għall-operaturi ekonomiċi kif ukoll għall-konsumaturi. Għal dan il-għan, il-Gvern qed isaħħaħ l-istituzzjonijiet li jassiguraw kemm il-kompetizzjoni ġusta fis-swieq kif ukoll il-ħarsien tal-konsumatur. Fuq kollox, il-Gvern se jharrax il-glieda tiegħu kontra kull tip ta' evażjoni fiskali u prattiċi oħra abbużivi fis-suq. Dawn jolqtu ħażin lill-intrapriżi serji u jherru l-interess tal-konsumatur. Fl-istess ħin, dawn il-prattiċi jimminaw il-ħidma u l-finanzi tal-Gvern u jitfgħu piż itqal u ngust fuq il-ħaddiema u l-intrapriżi onesti. Għaldaqstant niddikkjara li f'din il-ħidma m'aħniex se nagħmlu kompromessi.

Mr. Speaker, irridu nkomplu nsostnu l-istabbiltà makro-ekonomika ta' pajjiżna. Se nkomplu nişqu fuq aktar produttività u kompetittività. Se nkomplu nirsistu sabiex indaħħlu aktar effiċjenza u kontabilità, speċjalment f'dawk l-oqsma li huma ffinanzjati minn fondi pubbliċi. Irridu nkomplu nincentivaw u nippremjaw ix-xogħol, il-bżulija, l-intrapriża u l-kreattività tal-poplu tagħna. B'hekk biss inkomplu ntejbu l-kwalità ta' ħajja li ngawdu u nassiguraw futur tajjeb għall-ġenerazzjonijiet ta' warajna.

Mr. Speaker, se nkomplu bil-politika tagħna ta' liberalizzazzjoni b'risq il-konsumaturi tas-setturi li għadhom joperaw f'ambjent restrittiv. Għalhekk varajna l-Viżjoni għat-Trasport Pubbliku. Se nkomplu bil-proċess ta' privatizzazzjoni ta' dawk l-entitajiet li mhumiex strateġiċi għal pajjiżna u li jistgħu jitmexxew ħafna aħjar mill-privat. Bi ħsiebna ntemmu l-proċess ta' privatizzazzjoni tat-tarzna u tal-*Petroleum Division* tal-Enemalta, u nvaraw il-proċess ta' privatizzazzjoni tal-*yacht marinas*.

Din il-politika għandha twassal għal aktar kompetizzjoni fis-suq, aktar effiċjenza u titjib fis-servizzi għall-konsumatur. Irridu nkomplu nneħħu dawk is-sussidji li mhumiex ġustifikati u li qed iservu ta' piż żejjed fuq min jaħdem u jħallas it-taxxi.

Iċ-ċirkostanzi tal-lum jitolbu minna viżjoni u kuraġġ sabiex nilqgħu għall-mewġ ekonomiku li qed jaħkem kullimkien u li jista' jolqot lilna wkoll. Permezz ta' dan il-Baġit, irridu nagħtu sinjal ta' kuraġġ lil kulhadd u nkomplu ntejbu d-difiża tagħna kontra l-maltemp ekonomiku internazzjonali. Se ninvestu bil-kbir fl-oqsma produttivi ta' pajjiżna, u fil-poplu

tagħna, sabiex b'kuraġġ inkomplu nħarsu 'l quddiem, u nkomplu nibnu lil pajjiżna fuq sisien sodi.

Nagħrfu ċ-ċirkostanzi partikolari ta' pajjiżna. Fl-ekonomija miftuħa tagħna, mhux kull investiment iħalli impatt ġewwa Malta. L-investiment tagħna jrid ikun investiment responsabbli b'risq l-iżvilupp sostennibbli ta' pajjiżna.

Għalhekk, permezz ta' dan il-Baġit se ninvestu bil-kbir f'sitt oqsma importanti:

1. 124 miljun ewro f'xogħlijiet infrastrutturali li huma strumentali għat-tkabbir ekonomiku u soċjali, inkluż bini ta' toroq, fabbriki, skejjel u facilitajiet oħra;
2. 61 miljun ewro f'investiment qawwi fi proġetti ambjentali;
3. 58 miljun ewro fi programm sabiex inkomplu ntejbu l-ħiliet tal-poplu tagħna. Din in-nefqa ma tinkludix l-infieq fuq is-sistema edukattiva ta' pajjiżna;
4. 30 miljun ewro f'sensiela ta' proġetti ta' enerġija alternattiva, u oħrajn, li mistennija jtejbu l-effiċjenza fl-użu tal-enerġija;
5. 47 miljun ewro f'incentivi b'risq l-intrapriżi tagħna, dawk żgħar u medji, u d-diversi oqsma ekonomiċi tagħna, inkluż it-turiżmu; u
6. Sensiela ta' miżuri oħra sabiex nincentivaw ix-xogħol, u sabiex niġbdu lejn xtutna t-talent kollu li għandna

bżonn sabiex insostnu u nkabbru d-diversi oqsma ekonomici tagħna.

Mr. Speaker, dan huwa pakkett ta' investiment speċjali li jlaħhaq aktar minn 320 miljun ewro. Daqshekk qegħdin ninvestu fl-ekonomija, Mr. Speaker.

Fi żminijiet bħal dawn irridu naghmlu l-kuraġġ u nkomplu ninvestu sabiex inkattru l-ġid u noħolqu x-xogħol għall-poplu tagħna. Ahna lkoll għamilna pajjiż suċċess. Bil-għaqal, b'kuraġġ u bil-hidma tagħna lkoll m'hemm l-ebda raġuni għaliex m'għandniex inkomplu nsostnu u nkabbru dan is-suċċess.

Mr. Speaker,

Nemmnu fil-potenzjal kbir tal-poplu tagħna. Irridu naghmlu dan l-investiment kollu fil-kapaċità produttiva ta' pajjiżna b'għaqal u responsabbiltà favur żvilupp sostenibbli.

Hekk jisthoqlu pajjiżna u dan hu li se niksbu għall-poplu tagħna.

Incentivi Ekonomiċi għal Żvilupp Sostenibbli

L-iżvilupp ekonomiku huwa kontributur ewlieni lejn l-iżvilupp sostenibbli. B'hekk, pajjiżna jista' jibqa' jsostni l-edukazzjoni, is-saħħa, is-servizzi soċjali u l-investment meħtieġ għal ambjent aħjar.

Il-ħolqien tax-xogħol huwa mira ewlenija tal-Gvern. Ix-xogħol huwa ċ-ċavetta għal kwalità ta' ħajja tajba, filwaqt li jagħti għixien u dinjità lill-ħaddiema u lill-familji tagħhom.

Bħala parti mill-pjan ekonomiku biex nirrispondu għar-realtajiet li l-ekonomija u l-industrija ta' pajjiżna se taffaccja matul 2009, u bil-għan li nkomplu nsostnu l-klima favur il-ħolqien tax-xogħol, il-Gvern qed iħabbar pakkett ta' inizjattivi bil-għan:

- Li nagħtu appoġġ lill-intrapriži lokali, kif ukoll dawk li nattiraw minn barra pajjiżna;
- Li nincentivaw aktar r-riċerka u l-innovazzjoni;
- Li nidentifikaw swieq godda; u
- Li nkomplu niżviluppaw iż-żoni industrijali ta' pajjiżna.

Il-Gvern se jkompli f'din it-triq u se joffri incentivi godda bil-għan li l-industrija f'pajjiżna tkompli tespandi u nħajruha tinvesti aktar f'attivitajiet ta' riċerka, żvilupp u innovazzjoni.

Incentivi favur l-Intrapriża

Matul din is-sena, il-Malta Enterprise approvat 29 proġett industrijali ġdid u ta' espansjoni li 15 minnhom ġejjin minn investiment barrani u madwar 10 miljun ewro ġew investiti f'għajnuna finanzjarja lill-industrija taħt diversi skemi u incentivi. Dawn jinkludu krediti ta' taxxa fuq l-investiment u skema ta' riġenerazzjoni għal Għawdex, skemi għal *start-ups* innovattivi, *Exploratory Award* biex jgħin kumpaniji japplikaw għal proġetti ta' l-Unjoni Ewropea, *SME Development Grants*, u għajnuna għall-partecipazzjoni f'fieri u *trade missions*.

Se nniedu hames skemi godda permezz tal-Malta Enterprise, b'investiment ta' 20 miljun ewro fuq medda ta' hames snin biex nilhqu dawn l-għanijiet:

- *International Competitiveness*, b'investiment ta' 2.5 miljun ewro, għal żvilupp ta' inizjattivi biex nippenetraw swieq godda;
- *Grants* għar-Riċerka u l-iŻvilupp, b'investiment ta' 3.5 miljun ewro, biex inżidu l-investiment ta' l-industrija f'riċerka u żvilupp;
- *Innov Act*, b'investiment ta' 9 miljun ewro, biex ngħinu kumpaniji żgħar u ta' daqs medju fl-iżvilupp ta' processi, prodotti u servizzi innovattivi;
- *Small Start-Up Scheme*, b'investiment ta' 2.5 miljun ewro, biex ngħinu kumpaniji innovattivi li għadhom jibdew; u

- *E-business Development Grant Scheme*, b'investiment ta' 2.5 miljun ewro, biex nincentivaw aktar l-użu tat-teknologija ta' l-informatika fl-operat ta' l-azjendi.

Il-Kordin Business Incubation Centre

Barra l-iskema tal-istart-ups, se nespandu wkoll il-facilitajiet li fihom intrapriži godda u innovattivi jistgħu jibdeu l-operazzjoni tagħhom.

Il-*Business Incubation Centre* f'Kordin qed jilqa' fih 32 kumpanija, u mistenni li jirdoppja l-ispazju b'investiment ta' 2.8 miljun ewro. B'hekk, issa se nkunu qed nirduppjaw il-potenzjal ta' holqien ta' negozji godda.

Riċerka u Innovazzjoni - BioTechnology Park

Se nniedu investiment ta' madwar 15-il miljun ewro għat-twaqqif ta' *Bio Technology Park* fiż-żona industrijali ta' San Ġwann bħala parti mill-istrateġija tal-Gvern biex inkabbru r-riċerka u l-innovazzjoni f'pajjiżna. Dan minbarra il-*grants* għar-riċerka u l-iżvilupp li se toffri l-Malta Enterprise b'valur ta' 3.5 miljun ewro.

Dan iċ-Ċentru ta' riċerka u żvilupp, b'madwar 100,000 metru kwadru ta' spazju, se jgħin biex ingibu lejn pajjiżna attività ta' riċerka.

Żoni Industrijali

Matul is-snin li ġejjin se ninvestu mal-20 miljun ewro oħra f'*upgrading* ta' żoni industrijali ta' pajjiżna bl-ewwel proġett li għandu jibda fl-2009 ikopri ż-żona ta' Ħal Far b'valur ta' 6.5

miljun ewro. Fuq medda ta' erba' snin se jiġu mtejba ż-żoni industrijali ta' Bulebel, Mosta, Xewkija u Kordin. Se nkunu qed naraw ukoll l-iżvilupp ta' żewġ *Micro Enterprises Parks*, wiehed ġewwa l-Mellieħa u l-ieħor ġewwa x-Xewkija, f'Għawdex.

Għad hemm hafna xi jsir fir-rigward taż-żoni industrijali. Se tiġi investigata wkoll il-partecipazzjoni tas-settur privat fit-tmexxija u ż-żamma taż-żoni industrijali.

Nifhmu li hawn min irid ikabbar l-operat tiegħu u li m'għandux post fejn. L-aspettattivi fuq l-għoti ta' art industrijali mill-Gvern kibru u mhux dejjem huwa possibbli li jinqeda kulhadd għax l-art hija limitata. Irridu nagħmlu l-aħjar użu miż-żoni industrijali. Għaldaqstant, il-Malta Enterprise se tfassal skema matul is-sena li ġejja, biex nappoġġjaw intrapriži li, għalkemm mhux fl-oqsma ta' prijorità skont il-*policies* tal-Malta Enterprise, jistgħu xorta jkollhom potenzjal ta' postijiet tax-xogħol.

[Appoġġ lill-Intrapriži biex issib Swieq Godda](#)

Qed isir xogħol siewi biex niġbdu investiment ta' valur miżjud għoli f'setturi industrijali u servizzi lejn pajjiżna. Din is-sena biss, aktar minn 80 delegazzjoni minn kumpaniji barranin żaru pajjiżna.

Waqt li d-domanda internazzjonali hi prevista li tonqos minħabba l-problemi li l-ekonomija dinjija qed tgħaddi minnhom, is-swieq huma kbar għall-proporzjon ta' pajjiżna u għaldaqstant jinħtieġ nagħtu appoġġ lill-intrapriża lokali biex issib swieq godda. Biex tikkumplimenta l-iskema tal-*International Competitiveness to Establish New Markets* bl-

allokazzjoni ta' 2.5 miljun ewro, il-Malta Enterprise se talloka 500,000 ewro biex iżżid *trade missions* fejn imprendituri Maltin jistgħu jidentifikaw swieq godda.

Sostenn għall-Intrapriża Privata

Il-Gvern jemmen li l-intrapriża privata hija l-mutur ewlieni ta' l-ekonomija. Jeħtiegħ inkomplu nagħmlu dak kollu li hemm bżonn sabiex l-intrapriži tagħna jaħdmu mingħajr xkiel żejjed. Min-naħa l-oħra jeħtiegħ ikollna qafas regolatorju sod li jassigura ekwilibriju ġust fis-suq kemm għall-intrapriži tagħna kif ukoll għall-konsumatur. Pogġejna l-mira li nnaqqsu 15 fil-mija tal-piż regolatorju sal-aħħar tal-2010.

Sabiex inkomplu ntejbu l-qafas u l-ambjent li fih iridu jaħdmu l-intrapriži tagħna, il-Gvern se jieħu dawn il-passi:

1. Thejjija ta' l-*Small Business Act*, sabiex jithaffef l-ambjent regolatorju fuq l-intrapriži ż-żgħar u jissahha l-ambjent intraprenditorjali li fih dawn joperaw;
2. Jiddaħħlu l-*General Accounting Principles for Small Enterprises*, sabiex jithaffef il-piż żejjed li qiegħed jintefa' fuq dawn l-intrapriži permezz ta' l-*International Financial Reporting Standards*;
3. Jithaffef ix-xogħol sabiex titwaqqaf entità waħda minn fejn tingħata l-għajnunata kollha u servizzi marbutin ma' l-intrapriži tagħna;
4. Inwaqqfu Grupp ta' Riċerka dwar l-Intrapriża bil-għan li jgħin u jsostni l-iżvilupp tal-politika u l-hidma tal-Gvern favur l-intrapriża;

5. Titwaqqaf Kummissjoni sabiex tistharreg l-ispejjeż żejda li s-settur pubbliku qed jgħaddi fuq in-negozji tagħna;
6. Jissahħu l-istrutturi ta' n-furzar fis-suq tagħna sabiex, filwaqt li ngħinu lil min irid imexxi n-negozju tiegħu b'mod serju, nikkumbattu b'aktar saħħa u effiċjenza l-prattici illegali li jimminaw lill-intrapriži serji u allura l-impjegi kif ukoll id-drittijiet tal-konsumaturi tagħna;
7. Titwaqqaf taqsima magħrufa bħala *Design Malta* bl-iskop li tgħin u ssostni dawk l-inizjattivi kollha li qegħdin jittieħdu sabiex tinkoraggixxi l-iżvilupp u l-kreattività tad-disinn f'Malta;
8. Nistharrgu l-mezzi kif il-moviment koperattiv f'pajjiżna jista' isahħaħ, inkluż fis-settur pubbliku, permezz ta' Kummissjoni li se titwaqqaf u tintalab tirraporta lura lill-Gvern sal-aħħar ta' Ġunju 2009; u
9. Jissahħaħ id-Dipartiment għall-Kompetizzjoni Ġusta sabiex inkomplu nassiguraw swieq hielsa, ibbilanċjati u trasparenti b'risq in-negozji u l-konsumaturi tagħna.

Revizjoni fis-Sistema ta' Penali u Interessi

Il-Gvern jemmen li wasal iż-żmien li nirvedu s-sistemi tal-penali u interessi relatati mal-*income tax* u l-VAT. Irridu niżguraw li l-penali jkunu jikkorrispondu mal-gravità ta' l-offiża. F'ċerti każijiet, inqisu li l-penali huma qawwija żżejjed.

Għaldaqstant, se nintroduċu rati godda ta' penali, bil-għan li ninkoraġġixxu sottomissjoni f'waqtha, kompluta u preċiża, flimkien mal-ħlas f'waqtu.

Se nirvedu wkoll ir-rata ta' l-imgħax fuq it-taxxa li ma tithallasx fil-ħin. L-imgħax mhux intiż bħala penali addizzjonali, u jidhrilna li m'għandhiex tiġi imposta rata punittiva. Mill-ewwel ta' Jannar, ir-rata se tonqos għal 0.75 fil-mija fix-xahar, jiġifieri minn 12 fil-mija għal 9 fil-mija fis-sena.

Il-poteri tal-Kummissarju biex inaqqs il-penali se jintużaw biss f'kazijiet ġenwini. Dawk li jqarrqu huma esposti mhux biss għal penali amministrattivi, iżda wkoll għal proċeduri kriminali.

Irridu wkoll nassiguraw li ma nħallu 'l hadd juża l-finanzi dovuti lill-Gvern biex jiffinanzja l-attività ekonomika tiegħu.

Servizzi Finanzjarji

L-industrija tas-servizzi finanzjarji tibqa' simbolu tas-suċċess li qed tikseb l-ekonomija tagħna. Din l-industrija qed iżżid il-kontribut tagħha għat-tkabbir ekonomiku, kif ukoll ir-rata ta' l-impjiegi, f'sitwazzjoni internazzjonali tassew delikata.

Sa Settembru, nħargu 38 liċenzja ġdida lill-istituzzjonijiet finanzjarji u tal-kreditu, 134 *trust* u 96 *authorised trustees*, 28 kumpanija marbuta mal-assigurazzjoni, 647 *manager* tal-assigurazzjoni, *brokers*, aġenti u intermedjarji, 84 amministratur tal-fondi u servizzi ta' investment, u 387 skemi ta' investment kollettiv.

L-iżviluppi fil-qasam finanzjarju dinji segwejnihom u għadna nsegwuhom mill-qrib. Flimkien mal-Bank Ċentrali u l-Awtorità Maltija għas-Servizzi Finanzjarji, tkellimna mal-banek kollha li joperaw f'pajjiżna. Assigurajna ruġna li l-qasam finanzjarju ta' pajjiżna kien, u għadu, sod.

Se nagħtu wkoll attenzjoni speċjali lill-Borża ta' Malta biex tiegħu rwol aktar importanti fis-swieq Ewropej. Biex dan isehh, irridu niżguraw il-possibbiltà ta' *strategic partnership* biex jagħti l-possibbiltà lill-Borża ta' Malta tintegra aktar mas-swieq Ewropej.

Teknoloġija ta' l-Informazzjoni u l-Komunikazzjoni

Il-proġetti li nieda l-Gvern sabiex jipprovdi aċċess għall-internet, u sabiex jinkisbu kompjuters personali bi prezz irħis, għinu ħafna biex tintuża aktar it-teknoloġija. Permezz ta' l-investiment f'*submarine cable links*, matul is-sena li ġejja, aktar SMEs għandhom ikunu f'pozizzjoni jisfruttaw din it-teknoloġija biex imexxu n-negozju tagħhom b'aktar effiċjenza.

Matul is-sena d-dieħla wkoll, il-Gvern se jhabbar il-pjanijiet tiegħu għall-*fibres-to-homes* – infrastruttura moderna li żżid is-servizzi b'aktar effiċjenza f'dak kollu li għandu x'jaqsam mal-komunikazzjoni.

SmartCity

Din is-sena, tnediet uffiċjalment SmartCity Malta għas-suq lokali u internazzjonali. Il-Gvern hu infurmat li hemm għadd ta' klijenti prospettivi li l-kumpanija diġà bdiet tinneozja

magħhom u dan jawgura tajjeb ħafna għall-fażijiet inizjali tal-proġett.

Dokumenti ta' l-Identità Personali

Il-Gvern kompli jiffoka fl-iżvilupp ta' strutturi aħjar u aktar wiesa biex bihom l-identità ta' l-individwu tiġi miżmuma u mmaniġjata aħjar. L-introduzzjoni ta' passaporti elettronici, b'investiment kapitali ta' madwar 12-il miljun ewro, hija xhieda ta' dan.

Matul is-sena li ġejja se nintroduċu karti ta' l-identità elettronici, biex b'hekk kull ċittadin Malti jkollu aċċess u kontroll fuq l-informazzjoni miżmuma fuqu u fuq min jista' jużaha.

Turiżmu

Fl-ewwel disa' xhur ta' din is-sena, in-numru ta' turisti żdied bi kważi 76,000, jiġifieri żieda ta' 7.8 fil-mija. In-numru ta' passiġġieri li żaru pajjiżna fl-ewwel disa' xhur fuq *cruise liners* żdied ukoll bi kważi 56,000, żieda ta' 15.2 fil-mija, għal total ta' aktar minn 426,000. L-infieq mit-turisti huwa stmat li qorob it-855 miljun ewro. Dan jikkompara tajjeb mal-2007, fejn ir-riżultati miksuba kienu diġà rekord.

Fiċ-ċirkustanzi li qed tgħaddi minnhom id-dinja ma nistgħux la nistrieħu fuq dak li ksibna u wisq anqas li naħsbu li mhemmx bżonn li nżidu l-isforzi tagħna. It-turiżmu huwa pilastru ewlieni fl-ekonomija tagħna u jinħtieġ li nżommuh tali.

Biex insostnu dan is-settur, se nkomplu ninvestu bis-sħiħ fir-reklamar ta' pajjiżna u l-introduzzjoni ta' aktar rotot godda li jwessgħu l-potenzjal li pajjiżna jattira aktar turisti. Għaldaqstant, se nżidu l-allokkazzjoni lill-Awtorità Maltija tat-Turiżmu għal 26 miljun ewro, żieda ta' miljun u nofs fuq is-sena li għaddiet. Barra minnhekk, se nagħmlu allokkazzjoni speċjali għall-2009 ta' żewġ miljun ewro minħabba ċ-ċirkostanzi aktar diffiċli li qed naraw quddiemna u li jinħtieġu risposta immedjata. Dan ifisser li se nżidu l-vot tal-Awtorità tat-Turiżmu b'3.5 miljun ewro.

Il-Gvern se jinvesti wkoll sostanzjalment fil-prodott ta' pajjiżna. B'risq il-prodott ta' pajjiżna l-Gvern alloka 120 miljun ewro fi proġetti kapitali, għall-erba' snin li ġejjin. Dan minbarra skemi ta' għotjiet lill-intrapriżi bil-għan li l-prodott turistiku tagħna jkompli jitjeb u jissaħħaħ. Fix-xhur li ġejjin se jibdew numru ta' xogħlijiet f'diversi żoni turistiċi u bajjiet f'Malta u Għawdex, fosthom il-*visitor attraction* fil-Qawra, ix-xogħol ta' tisbiħ f'San Pawl il-Baħar u l-Qawra u l-*upgrading* tax-xtajta f'tas-Sliema, kif ukoll il-bajjiet ta' madwar Malta u Għawdex.

F'dawn l-aħħar snin, Heritage Malta wettqet proġett li jħares it-tempji preistoriċi ta' l-Imnajdra u Hagar Qim. Fi ftit ġimgħat oħra se jintemm ix-xogħol biex jitgħattew dawn iż-żewġ tempji storiċi. Huwa importanti li nkomplu nħarsu l-wirt storiku u li ntejbu l-kwalità ta' dawn is-siti sabiex jitgawdew mill-poplu tagħna kif ukoll itejbu l-esperjenza tat-turisti li jiġu jżuruna. Minbarra dawn il-proġetti, se nibdew tliet proġetti oħra b'investiment ta' 9.5 miljun ewro fuq it-tempji preistoriċi oħra f'Hal Tarxien, il-Ġgantija u l-Katakombi ta' San Pawl ġewwa r-Rabat.

Is-swar li għandna f'Malta u Għawdex jirrapreżentaw wieħed mill-ifjen kollezzjonijiet ta' arkitettura militari madwar id-dinja. Se nirrestawraw is-swar tal-Belt Valletta, tal-Birgu, ta' l-Imdina, u dawk taç-Ċittadella f'Għawdex. Bejniethom, dawn l-erba' proġetti se jinvolvu restawr ta' madwar 135,000 metru kwadru ta' swar fuq tul ta' madwar 6 kilometri ta' fortifikazzjonijiet, b'nefqa ta' 36 miljun ewro mifruxa fuq 7 snin. Bħalissa, għaddej xogħol importanti biex tiġi konsolidata l-bażi u restawrati partijiet mis-swar ta' l-Imdina.

F'dak li jirrigwardja l-qasam tat-tagħlim ta' l-istudenti barranin f'pajjiżna, wieħed jinnota li dan qed jikber, u li huwa konformi mal-viżjoni tal-Gvern li jagħmel minn Malta centru ta' eċċellenza fil-qasam edukattiv. Sabiex inkomplu nincentivaw lill-familji tagħna jospitaw aktar studenti se nġholli l-ammont tad-dħul mhux taxxabbli minn din l-attività għal 3,500 ewro.

[Kontribuzzjoni għal Kull Lejl f'Akkomodazzjoni Kollettiva u Privata Mħallsa](#)

Il-Gvern qiegħed jinvesti sostanzjalment fis-settur turistiku. Qed inħallsu bejn 15 u 25 ewro għal kull turist li jiġi bil-linji *low cost*, u skemi ta' appoġġ *lit-tour operators*. Wieħed irid ifakkar ukoll li mill-1 ta' Novembru tneħħiet id-*departure tax* fuq vjaġġi bl-ajru jew bil-baħar, li kienet iddaħħlet fl-1997, u l-Gvern qed iżomm r-rata ta' VAT għall-akkomodazzjoni ta' 5 fil-mija.

Madwar 1.2 miljun turist iqattgħu 9.5 miljun lejl f'pajjiżna, jiġifieri b'popolazzjoni ta' madwar 400,000 resident, in-numru ta' turisti f'sena jlaħhaq madwar tliet darbiet in-

numru ta' residenti Maltin. Il-Gvern jagħraf li t-turizmu hu settur li jagħti kontribut siewi ħafna lill-ekonomija Maltija, iżda jqis ukoll li n-numru ta' turisti jżid sewwa l-pessjoni fuq l-infrastruttura u s-servizzi.

Għalhekk, sabiex nassiguraw li l-Gvern jibqa' f'pożizzjoni li jsostni dan is-settur, il-Gvern se jintroduci kontribuzzjoni ta' ħamsin centezmu (€0.50) għal kull lejl li persuna tqatta' f'akkomodazzjoni kollettiva u privata mħallsa. Minħabba ċ-ċirkostanzi xejn faċli li qed nistennew fl-2009, il-Gvern se jintroduci din il-kontribuzzjoni mill-1 ta' Jannar tal-2010. Il-Gvern qed jistma li jibda jiġbor ħames miljun ewro minn din il-miżura.

Lokalitajiet Sostenibbli

Qed nagħrfu aktar ir-rabta bejn l-istrateġiji għall-iżvilupp ta' pajjiżna u l-iżvilupp sostenibbli tal-lokalitajiet tagħna.

Is-sena li għaddiet ftaħna d-diskussjoni dwar l-iżvilupp sostenibbli tal-ibliet u l-irħula tagħna. Din is-sena wessajna d-diskussjoni u nedejna l-proċess li għandu jwassal għar-riforma fil-Kunsilli Lokali.

Matul is-sena li ġejja se nieħdu dawn l-inizjattivi:

1. Żieda fl-appoġġ finanzjarju tagħna lill-Kunsilli Lokali b'erba' miljun ewro;
2. Skema ta' incentivi għal aktar investiment mill-intrapriżi ż-żgħar fil-lokalitajiet tagħna. Min jinvesti minimu ta' 10,000 ewro fin-negozju tiegħu, se jingħata kreditu mill-*income tax* għal sentejn;

3. Se nniedu skema speċjali ta' darba għar-restawr tal-faċċati ta' binjiet residenzjali li nbnew qabel l-1950, bi preferenza għal daww skedati, fil-qalba ta' l-ibliet u l-irhula tagħna. Se nagħtu għajnuna ta' 30 fil-mija tannefqa totali tar-restawr, sa massimu ta' 2,500 ewro. Qed nallokaw is-somma ta' 2 miljun ewro għal din l-iskema, li mistennija tkopri ir-restawr ta' madwar 700 binja madwar Malta u Għawdex;
4. Żewġ proġetti pilota għat-tfassil ta' strateġiji ta' żvilupp sostenibbli fuq livell lokali. Għal dan il-għan qegħdin nivvotaw is-somma ta' 50,000 ewro;
5. *Local Council Green Challenge Award*, b'vot ta' 100,000 ewro, li se jingħata lil daww il-Kunsilli Lokali li jkunu hađu inizzjattivi sabiex itejbu l-ambjent lokali;
6. *Local Council Enterprise Support Award Scheme*, b'vot ta' 100,000 ewro għal daww il-Kunsilli Lokali li jieħdu inizzjattivi sabiex jgħinu u jincentivaw lin-negozji fil-lokalità tagħhom;
7. Flimkien mal-Awtoritajiet kompetenti se jiġu incentivati servizzi ta' akkomodazzjoni kollettiva fil-lokalitajiet; u
8. Skema fejn l-għaqdiet volontarji fil-lokalitajiet jingħataw lura għotja ta' 15.25 fil-mija fuq l-infieq tagħhom, ikkorroborat bl-irċevuti fiskali.

Rigenerazzjoni tal-Portijiet

Is-sena li għaddiet ippubblikajna l-Vizjoni tagħna għall-Port il-Kbir u għal Marsamxett. Issa bdejna nhejju l-pjani biex inkunu nistgħu nwettqu din il-Vizjoni.

Għaldaqstant, se nibdew numru minn dawn il-proġetti, inkluz:

- *Ir-Rigenerazzjoni tal-Menqa tal-Marsa* li tinkludi investiment fl-infrastruttura tat-toroq, *landscaping* u żoni pedonali biex l-inħawi jissebbħu u jtkattar l-investiment privat;
- *Heritage Park fil-Barrakka ta' Fuq*, proġett ta' restawr ta' numru ta' mini u xelters; u
- *Studji Marittimi fuq Mollijiet għall-Cruise Liners*, fl-inħawi ta' Xatt il-Barriera, il-*breakwater* ta' Marsamxett, il-moll għall-*cruise liners* fil-Port ta' Marsamxett, il-*yacht marina* tal-Kalkara, u l-*yacht marina* fuq in-naħa ta' Sa Maison.

Waqt li għaddejnin dawn l-istudji, il-Gvern qed ihejji t-*tender* għax-xogħlijiet fuq il-mollijiet ta' ġewwa l-Port il-Kbir fejn tinħatt il-merkanzija. Mis-sena li ġejja f'*Boiler Wharf* se jkunu jistgħu jittrakkaw il-*cruise liners*.

Yacht Marinas

Matul din is-sena, hadna d-deċiżjoni li nipprivattizzaw il-*yacht marinas*. Il-*Privatisation Unit* qed ihejji sejha għall-offerti u wara ssir l-għażla tal-kumpanija jew kumpaniji li magħhom

il-Gvern se jinnegozja. Il-*marinas* ta' l-Imsida, ta' Għawdex u ta' Ta' Xbiex se jiġu privatizzati.

Għaddejnin ukoll bi proċess sabiex nidentifikaw siti godda fejn jistgħu jiġu żviluppati *yacht marinas* godda. Il-mira hi li jkollna madwar elf spazju ġdid. Irridu noholqu spazji fejn sidien Maltin u barranin ikunu jistgħu jtellgħu d-dgħajjes għat-tiswijiet u sabiex jinżammu fuq l-art fix-xitwa.

Licenzja tal-*Yachts*

Wara li s-sena l-oħra ntegrajna l-licenzja ta' l-opri tal-baħar mal-licenzja tar-radju ta' fuq id-dgħajsa u neħhejna l-ħtieġa li jsiru żewġ pagamenti fis-sena lil dipartimenti differenti, qegħdin issa nirvedu l-ħlas tar-registrazzjoni annwali tal-*yachts* indikat fit-tabella 3.1, li nitlob lill-Kamra tieħu bħala moqrija.

Tabella 3.1: Licenzji tal-*Yachts*

<i>Yachts</i>	Registrazzjoni Annwali Licenzja (€)
Aktar minn 3.64 u mingħajr magni	90
0 sa 9.9 hp	120
10 sa 25 hp	140
26 sa 50 hp	165
51 sa 75 hp	185
76 sa 150 hp	190
Aktar minn 150 hp	200

Ir-rati l-godda huma b' effett mill-1 ta' Jannar 2009. Minn din il-mizura, il-Gvern mistenni li jdaħħal miljun ewro.

Agrikoltura u Sajd

Is-settur agrikolu kompli għaddej mit-trasformazzjoni meħtieġa biex ikompli jissahħaħ u jopera b' mod sostenibbli, anke meta jieqaf il-programm ta' fondi li kien maqbul ma' l-Unjoni Ewropea qabel is-sħubija b'allokazzjoni totali ta' 181 miljun ewro.

Taħt dan il-programm thallsu mas-57 miljun ewro mill-2004 sa Ġunju ta' din is-sena, u fost is-setturi li bbenefikaw minn dawn il-fondi hemm dawk tal-majjal, tal-ħalib, tat-tjur, tal-inbid, tat-tadam għall-ipproċessar, u l-bdiewa li jkabbru l-frott u l-ħaxix.

Matul din is-sena, s'issa ngħataw 4.6 miljun ewro f'għajnuna diretta waqt li 3.3 miljun ewro ġew proċessati taħt il-programmi ta' żvilupp rurali. Tajjeb insemmi wkoll li kienu aktar minn 6,000 bidwi u rahħal li gawdew minn din l-għajnuna.

Il-Gvern se jkompli jgħin lil dan is-settur permezz ta' fondi taħt il-Pjan għall-Iżvilupp Rurali 2007-2013, li fih hemm allokatu 100 miljun ewro.

Is-sajd huwa settur ieħor li gawda notevolment mill-finanzjament Ewropew bi 3.6 miljun ewro. Is-sajjieda Maltin ibbenefikaw minn fondi għar-ristrutturar tal-flotta tagħhom kif ukoll permezz ta' skema ta' agġustament.

Fil-preżent, qed jintlaqgħu applikazzjonijiet mis-sajjeda professjonali fuq apparat ta' saħħa u sigurtà fuq il-bastimenti tas-sajd sa massimu ta' 81,000 ewro. Qiegħed jingħalaq ukoll proċess biex jiħallas xiri ta' magni għall-ippakkjar tal-ħut, b'ammont ta' 375,000 ewro.

Qed nallokaw madwar 11.1 miljun ewro oħra biex jintefqu fuq dan is-settur fil-ħames snin li ġejjin.

Xogħol u Tahriġ

Mr. Speaker, il-ħolqien tax-xogħol huwa wieħed mill-akbar suċċessi ta' dan il-Gvern. Ma jfissirx li kollox huwa ward u zahar. Għalina kull telf ta' impjieg iweggagħna, u għalhekk irridu nsibu l-mezzi biex intaffu l-konsegwenzi waqt li nistinkaw biex kull min irid jaħdem isib impjieg li jixraqlu.

Il-Korporazzjoni għax-Xogħol u Tahriġ, l-ETC, għandha rwol determinanti f'dan ir-rigward, u qed tagħti pariri fil-qasam tal-impjegi, minbarra li toffri firxa ta' skemi u korsijiet ta' tahriġ biex persuni qiegħda jtejbu l-ħiliet tagħhom, u b'hekk iżidu l-opportunitajiet għalihom li jsibu x-xogħol.

Xi industrij, b'mod partikolari s-servizzi finanzjarji u l-ICT, qed jagħtu kontribut notevoli għall-ekonomija tagħna li qed tkompli tikber b'rata mgħaġġla u qed toħloq aktar xogħol b'pagi u kundizzjonijiet aħjar. Oħrajn, bħat-turiżmu u l-manifattura, ilhom jipprovdu dan il-kontribut iżda llum qed jevolvu l-*higher-end* tagħhom. Għaldaqstant għandhom bżonn dawk il-ħaddiema kapaċi f'dawk l-oqsma, b'kapaċitajiet ġestjonali u rieda imprenditorjali biex l-intrapriża tkun tista' tisfrutta l-opportunitajiet globali li qed jinħolqulha.

Irridu li aktar persuni jgawdu minn dawn l-opportunitajiet u fl-istess hin irridu nibqgħu attraenti għall-industrija bi provvista ta' haddiema kwalifikati. Għal dan se nipprovdu aktar għajnuna għat-taħriġ u l-iżvilupp, b'incentivi partikolari biex:

- Nidentifikaw l-kapaċitajiet meħtieġa mill-industrija fuq terminu immedjat u medju ta' żmien;
- Nirristrukturaw l-iskemi ta' incentivi biex ikunu jgħoddu aktar għall-individwi li għandhom bżonn ta' kapaċitajiet speċifiċi;
- Insaħħu l-aċċess għal programmi ta' taħriġ favur kapaċitajiet ta' kwalità oġhla;
- Nippromwovu karrieri f'oqsma meħtieġa; u
- Nincentivaw l-iżvilupp ta' korsijiet u kurrikula marbuta mal-bżonnijiet tal-industrija

Mr. Speaker, fil-baġits li għaddew, hadna diversi miżuri biex ngħinu lill-familji tagħna jibbilanċjaw tajjeb id-doveri tagħhom lejn il-familja u lejn il-post tax-xogħol tagħhom. Hadna numru ta' miżuri oħra sabiex ngħinu lill-ġenituri, speċjalment lill-ommijiet, jidhlu jew jirritornaw lejn id-dinja tax-xogħol. Dawn il-miżuri hallew il-frott mixtieq. Inhossu li nistgħu nagħmlu aktar. Għaldaqstant, kif wegħedna fil-programm elettorali tagħna, se nagħtu:

- sena eżenzjoni mill-*income tax*, għal kull wild taħt is-16-il sena, lil kull omm li tidhol fid-dinja tax-xogħol wara nuqqas ta' hames snin; u

- sena ezenzjoni mill-*income tax*, għat-tfal kollha li twieldu mill-2007 'l quddiem, lil kull omm li diġà taħdem jew li m'illiex nieqsa hames snin, u li tidhol lura għax-xogħol wara li jkollha t-tfal.

Dawn il-miżuri għandhom ikomplu jgħinu lill-ommijiet li jixtiequ jżewġu l-kontribut tagħhom lejn il-familja mad-dinja tax-xogħol.

Matul is-sena d-dieħla, l-ETC se tkompli tibni fuq din l-għajnuna. Minbarra s-servizzi normali li toffri, se jinbdew programmi godda li minnhom se jibbenefikaw min qed ifittex ix-xogħol, min qed jaħdem u jixtieq itejjeb il-hiliet tiegħu, u min iħaddem. L-*Employment Aid Programme* hu programm biex jinstab impjeg lil persuni zvantagġjati, filwaqt li tissussidja l-paga tagħhom. Hu maħsub li madwar 1,500 persuna jibbenefikaw minn dan il-Programm li se jiswa madwar 10 miljun ewro fuq firxa ta' hames snin.

Matul is-sena d-dieħla wkoll, l-ETC se tniedi it-*Training Aid Framework* iffinanzjat primarjament minn fondi Ewropej. Dan il-Programm jipprovdi sussidji lil azjendi li jharrġu lill-ħaddiema tagħhom. L-għajnuna finanzjarja tiżdied jekk l-azjenda tkun waħda żgħira. Dan il-proġett se jiswa madwar 9 miljun ewro sal-2013. Hu maħsub li 3,500 ħaddiem jibbenefika minn taħriġ ipprovdut taħt dan il-Programm.

Mr. Speaker, wara li fil-kampanja elettorali tqajmu d-dubji min-naħa tal-Oppożizzjoni dwar jekk il-ħlas tal-*overtime* għandux jibqa' jithallas bis-siegħa, siegħa u nofs, u wara li l-Gvern irċieva sottomissjonijiet minn xi korpi kostitwiti sabiex l-*overtime* jibda jithallas bis-siegħa, siegħa, inhass il-bżonn li l-

Gvern jiddikjara darba għal dejjem li kif wegħdna fil-programm elettorali, ir-regoli ta' kif jiġthallas l-*overtime* se jibqgħu kif inhuma llum. Qed nagħmel din id-dikjarazzjoni sabiex jieqfu, darba għal dejjem, l-assalti minn xi nħawi sabiex din is-sistema tinbidel.

Revizjoni fil-Faxex tat-Taxxa

Fil-programm elettorali għal din il-legiżlatura konna ħabbarna pakkett ta' mizuri fiskali bil-għan ewlieni li nkomplu nincentivaw in-negozju, nippremjaw ix-xogħol u l-bżulija filwaqt li nħallu aktar flus fi bwiet in-nies. F'dan il-Baġit habbarna numru ta' mizuri fiskali minn dan il-pakkett, fost l-oħrajn:

- Incentivi speċifiċi sabiex inħajru aktar nisa jidħlu fid-dinja tax-xogħol;
- It-tneħħija tat-taxxa tat-tluq bl-ajru; u
- Il-bidla tat-taxxa tar-registrazzjoni fuq il-vetturi li se nħabbar aktar 'il quddiem.

Waqt li ċ-ċirkostanzi ekonomiċi internazzjonali huma sostanzjalment differenti minn dawk li fihom fassalna dan il-programm, il-politika fiskali tal-Gvernijiet Nazzjonalisti matul is-snin dejjem kienet li nnaqqsu l-piż tat-taxxi, speċjalment minn fuq id-dħul, sabiex ninkoraġġixxu n-nies jaħdmu aktar u għalhekk joħolqu aktar ġid fil-pajjiż. Fl-istess ħin, dejjem ħassejna li, jekk ikun hemm il-ħtieġa ta' aktar finanzjament pubbliku, dan għandu jsir jew billi nbiddlu l-prijoritajiet fl-infiq pubbliku, sabiex innaqqsu dawk in-nefġiet li m'għadx hemm lokhom, bħalma huma ċerti

sussidji, jew inkella nżidu d-dhul billi nitfgħu il-piż fiskali fuq oġġetti ta' konsum jew li jagħmlu hsara ambjentali.

Iċ-ċirkostanzi li għaddejjin minnhom illum jitolbu mill-Gvern ċerta kawtela u hafna prudenza sabiex nassiguraw li l-infieq u d-dhul tagħna jew inkella t-tnaqqis fit-taxxa isir bil-qies u b' mod li ma jimminax is-sostenibbiltà finanzjarja ta' pajjiżna.

Għalhekk se nibdew bit-twettiq tal-ewwel parti tal-wegħda elettorali tagħna dwar it-tnaqqis fl-*income tax* billi se nwessgħu l-faxex kollha tal-*income tax*.

Irrid ngħid, Mr. Speaker, li dak li se jagħmel il-Gvern mhux qiegħed jagħmlu b'kapriċċ. Digà habbart programm kbir ta' investiment u incentivi sabiex ngħinu lill-ekonomija tagħna tkompli tohloq il-ġid. Izda, inhossu li sabiex insostnu t-tkabbir ekonomiku f'pajjiżna għandna bżonn, ukoll, li nkomplu nincentivaw ix-xogħol u nagħtu sinjal ta' kuraġġ lil min hu habrieki u bieżel.

It-tnaqqis fl-*income tax* li qiegħed nipproponi llejla għandu jhalli 12-il miljun ewro fil-bwiet ta' kull min jaħdem u li qiegħed jinqabad mit-taxxa tad-dhul. Kif turi tabella 3.2, fuq medda ta' tliet snin, se nkunu hallejna 152 miljun ewro fi bwiet il-familji tagħna.

Tabella 3.2: Effett Kumulattiv tat-Tnaqqis mill-*Income Tax*

	2007	2008	2009	Total
Tnaqqis Baġit 2006	28	28	28	84
Tnaqqis Baġit 2007	0	28	28	56
Tnaqqis Baġit 2008	0	0	12	12
	28	56	68	152

Fil-kaz ta' komputazzjoni singola se nwessgħu l-ewwel faxxa tad-dħul għal skopijiet tat-taxxa bi 350 ewro sabiex ingibu mhux taxxabli dak id-dħul kollu li ma jaqbiżx it-8,500 ewro. Fl-2006, qabel ma bdejna b'din ir-riforma, din il-faxxa kienet tasal sa 7,221 ewro. Dan it-tibdil isarraf f'taxxa ffrankata ta' kwazi 200 ewro. Se nwessgħu ukoll il-faxex tat-taxxa li magħhom hemm marbuta r-rati marginali tat-taxxa tal-25 fil-mija u tal-35 fil-mija, b'500 ewro ieħor. Dan ifisser li din is-sena se nkunu nagħtu tnaqqis fit-taxxa ta' bejn 53 u 153 ewro għal min jaqa' fihom u, b'mod kumulattiv, bejn 143 u 1,050 ewro anqas taxxa fl-2009 meta wiehed iqis it-tibdil li daħhalna fuq medda ta' tliet snin.

Fil-kaz ta' komputazzjoni kongunta ser nwessgħu l-ewwel faxx tad-dħul b'500 ewro sabiex ingibu mhux taxxabli dak id-dħul kollu li ma jaqbiżx il-11,900 ewro. Hawnhekk, irrid infakkar li fl-2006, qabel ma bdejna r-riforma, din il-faxxa kienet tasal sa 10,016 ewro. Għalhekk fuq medda ta' tlett snin se nkunu ffrankajna kwazi 283 ewro f'taxxa lil dawk milquta mit-tibdil f'din il-faxxa.

Se nwessgħu wkoll il-faxex tal-25 fil-mija u tal-35 fil-mija b'700 ewro ieħor. Dan ifisser li din is-sena se nkunu qegħdin nagħtu tnaqqis fit-taxxa ta' bejn 75 u 215 il-ewro u, b'mod kumulattiv, bejn 207 u 1,576 ewro anqas f'taxxa fl-2009 meta wiehed iqis it-tibdil li daħhalna fuq medda ta' tliet snin.

Il-faxex tat-taxxa se jinbidlu kif muriija f'tabelli 3.3 sa 3.6 li nitlob lill-kamra tieħu bhala moqrija. Dawn it-tabelli juru, ukoll, l-impatt tat-tibdil li ħabbart fuq il-komputazzjoni singola u dik kongunta, kif ukoll l-impatt tat-tibdil fl-*income tax* permezz tar-riformi li daħhalna fl-aħħar tliet snin.

Tabella 3.3: Komputazzjoni Kongunta

Komputazzjoni Kongunta						Tabella 3.3
Rata %	Rati 2006 Dhul sa Ewro	Rata %	Rati 2007 Dhul sa Ewro	Rati 2008 Dhul sa Ewro	Rati 2009 Dhul sa Ewro	
0	0 - 10,016	0	0 - 10,482	0 - 11,400	0 - 11,900	
15	10,017 - 13,876	15	10,483 - 18635	11,401 - 20,500	11,901 - 21,200	
20	13,977 - 16,888					
25	16,889 - 19,800	25	19,636 - 23,294	20,501 - 28,000	21,201 - 28,700	
30	19,801 - 23,294					
35	23,295+	35	23,295+	28,001+	28,701+	

Tabella 3.4: Komputazzjoni Singola

Komputazzjoni Singola						Tabella 3.4
Rata %	Rati 2006 Dhul sa Ewro	Rata %	Rati 2007 Dhul sa Ewro	Rati 2008 Dhul sa Ewro	Rati 2009 Dhul sa Ewro	
0	0-7,221	0	0 - 7,570	0 - 8,150	0 - 8,500	
15	7,222-9,550	15	7,571 - 12,812	8,152 - 14,000	8,501 - 14,500	
20	9,551-11,647					
25	11,648-13,976	25	12,812 - 15,723	14,001 - 19,000	14,501 - 19,500	
30	13,977-15,723					
35	15,724+	35	15,724+	19,001+	19,501+	

Tabella 3.5: Komputazzjoni Singola (Impatt)

Komputazzjoni Singola (impatt)				Tabella 3.5
Dhul	Tnaqqis fit-Taxxa Baġit 2007 Ewro	Tnaqqis fit-Taxxa Baġit 2008 Ewro	Tnaqqis fit-Taxxa Baġit 2009 Ewro	Total Ewro
8,150	52	87	0	139
8,500	52	87	53	192
9,500	52	87	53	192
10,500	99	87	53	239
11,500	149	87	53	289
12,500	242	87	53	382
13,500	274	155	53	482
14,500	300	205	103	608
15,500	350	205	103	658
16,500	361	283	103	747
17,500	361	383	103	847
18,500	361	483	103	947
19,500	361	533	153	1,047
20,500	361	533	153	1,047

Tabella 3.6: Komputazzjoni Kongunta (impatt)

Komputazzjoni Kongunta (impatt)				Tabella 3.6
Dhul	Tnaqqis fit-Taxxa Baġit 2007 Ewro	Tnaqqis fit-Taxxa Baġit 2008 Ewro	Tnaqqis fit-Taxxa Baġit 2009 Ewro	Total Ewro
11,400	70	138	0	208
12,000	70	138	75	283
13,000	70	138	75	283
14,000	71	138	75	284
15,000	121	138	75	334
16,000	171	138	75	384
17,000	226	138	75	439
18,000	326	138	75	539
19,000	390	174	75	639
20,000	400	274	75	749
21,000	450	324	125	899
22,000	500	324	145	969
23,000	550	324	145	1,019
24,000	565	395	145	1,105
25,000	565	495	145	1,205
26,000	565	595	145	1,305
27,000	565	695	145	1,405
28,000	565	795	145	1,505
29,000	565	795	215	1,575
30,000	565	795	215	1,575

Edukazzjoni ta' Kwalità għal Uliedna

Mr. Speaker,

L-akbar investment huwa dak li jrendi dejjem. L-edukazzjoni hija dan it-tip ta' investment għax hija l-għodda li tiffarreg t-tfal, iż-żgħażaġh u l-ħaddiema tagħna bl-aqwa ħiliet. B'hekk ikunu jistgħu jaħtfu l-aqwa opportunitajiet.

Irridu li sa l-2015, pajjiżna jkun rikonoxxut bħala centru ta' l-oġhla kwalità fl-edukazzjoni, iżda biex dan iseħħ jeħtieġ li nkomplu ninvestu fl-edukazzjoni għax hija dik l-istess riżorsa umana li se ninvestu fiha illum li se tagħtina l-akbar garanzija ta' żvilupp sostenibbli. L-investment irid ikompli jsir f'kull livell edukattiv, fl-infrastruttura, l-għodod li nużaw għat-tagħlim, l-għalliema u l-appoġġ kollu li tfal u żgħażaġh tagħna jistħoqqilhom biex tassew jirnexxu lkoll.

L-Edukazzjoni Primarja u Sekondarja

Matul is-sena d-dieħla se nkomplu ninvestu fl-infrastruttura u fir-riżorsi tal-iskejjel bil-għan li nkomplu ntejbu l-esperjenza edukattiva tat-tfal tagħna. Investejna fit-twaqqif ta' għaxar kulleggi. Issa jeħtieġ li nsaħħu s-sistemi li jagħtu appoġġ biex intejbu il-kwalità tat-tagħlim għal uliedna. Għalhekk, qed nallokaw iż-żieda ta' aktar minn 4.4 miljun ewro biex inkomplu din ir-riforma, u b'mod partikolari, nimpjegaw il-professjonisti meħtieġa biex nagħtu aktar appoġġ lill-iskejjel, lill-għalliema, lit-tfal u l-familji tagħhom.

Irridu nassiguraw li l-iskejjel tagħna jkunu attrezzati bl-aqwa servizzi edukattivi. Il-Fondazzjoni għall-Iskejjel t'Għada qed

tkompli bil-ħidma tagħha fil-bini ta' skejjel ġodda, u fil-manutenzjoni estensiva fl-iskejjel eżistenti.

Fil-bidu ta' din is-sena skolastika l-istudenti tas-sekondarja tas-subien tal-Kulleġġ Santa Margerita bdew jattendu fl-iskola ġdida tal-Verdala. Tlesta wkoll ix-xogħol fuq l-estensjoni tal-Junior Lyceum tal-Bniet fl-Imrieħel bl-installazzjoni ta' laboratorji ġodda, filwaqt li saret manutenzjoni estensiva fuq diversi skejjel primarji.

Il-Fondazzjoni għall-Iskejjel t'Għada mistennija tinvesti 13-il miljun ewro biex tiffinanzja il-programm għall-2009, u jitkompla x-xogħol fuq l-iskola primarja l-ġdida ta' Pembroke bil-għan li tinfetaħ fis-sena skolastika li jmiss. Se jitkompla wkoll il-bini tal-iskola sekondarja fir-Rabat Għawdex u l-bini ta' skola sekondarja ġdida fil-Mosta.

Il-Gvern huwa determinat li, bħalma għamel f'dawn l-aħħar tliet snin, ikompli jaħdem biex jiftaħ skola ġdida kull sena.

Barra minn hekk, se nkomplu nimplimentaw ukoll r-rakkomandazzjonijiet fir-Rapport Spiteri dwar l-edukazzjoni inklussiva għal persuni b'diżabilità. Se nagħtu għajnuna finanzjarja diretta lill-iskejjel privati sabiex dawn ikunu jistgħu jingagġaw il-*facilitators* meħtieġa sabiex jgħinu lit-tfal bi bżonnijiet speċjali.

L-Istrateġija ta' e-Learning

Uliedna jisthoqqilhom edukazzjoni bl-aktar teknoloġija ta' l-informazzjoni moderna. Se nkomplu ninvestu f'nefqa kapitali fin-netwerking ta' l-iskejjel sabiex it-tfal tagħna jkollhom iktar opportunitajiet edukattivi bl-użu ta' l-informatika fil-

klassi fejn jitgħallmu. Għal dan se ninvestu 16-il miljun ewro fuq numru ta' snin.

Iċ-Ċentri ta' Matul il-Jum għat-Tfal

Nemmnu li pajjiżna jeħtieg li jinvesti f'aktar ċentri ta' matul il-jum għat-tfal. Filwaqt li dawn iċ-ċentri se jgħinu biex tiżdied ir-rata ta' nisa fl-impjieg, il-Gvern iqis li ċentri ta' kwalità huma opportunità għal uliedna biex jiżviluppaw minn età bikrija.

Il-Gvern qed jinvesti f'dawn iċ-ċentri kemm fl-iskejjel kif ukoll f'postijiet oħra. Matul din is-sena ftaħna tliet ċentri fl-iskejjel fil-Għarghur, Raħal Ġdid u Ħal-Luqa. Matul is-snin li gejjin l-għaxar Kulleggi għandu jkollhom minn tal-anqas ċentru kull wieħed. Tnejn minn dawn, fis-Siggiewi u f'Pembroke, se jinfethu s-sena li gējja.

Inkomplu Ninvestu fl-Edukazzjoni Avanzata u Oghla

L-istudenti li qed ikomplu jistudjaw fl-MCAST, fl-ITS, fil-Junior College, fil-Higher Secondary u fl-Università qed jiżdied minn sena għall-oħra. Filwaqt li fl-2000 kellna 37 fil-mija tal-istudenti li għandhom 17-il sena f'xi istituzzjoni edukattiva, illum għandna mas-70 fil-mija.

Il-Gvern huwa impenjat li, sal-2015, 85 fil-mija taż-żgħażaġh li jkun għalqu 16-il sena jkomplu l-istudji tagħhom.

Din is-sena kien hemm 180 student igawdu minn boroż ta' studju. Fl-iskema għal *postgraduate degrees*, li daħlet fit-tielet sena tagħha, kellna 41 student li qed jistudjaw fid-dottorat, u 80 student li qed jistudjaw għal *Masters*.

Il-Gvern se jkompli joffri opportunitajiet lill-istudenti kollha tagħna permezz ta' Boroż ta' Studju. Permezz ta' proġett STEPS, l-istudenti tagħna se jkunu jistgħu jgawdu minn boroż ta' studju b'investiment ta' 10 miljun ewro fl-erba' snin li ġejjin.

Mr. Speaker, se nkomplu ninvestu fl-Università, li min-naħa tagħha diġà rnexxielha tikseb 50 miljun ewro fi proġetti mill-Fondi tal-Unjoni Ewropea. Issa, l-Università se jkollha fakultà ġdida ta' l-ICT, kif ukoll laboratorju ta' xjenza bl-aqwa apparat għar-riċerka u studji. Għas-sena li ġejja, il-vot ta' l-Università qed inżiduh bi 4.4 miljun għal 36 miljun ewro. Se nallokaw 1.5 miljun ewro għal investiment fir-riċerka u fil-librerija.

L-MCAST huwa holqa oħra f'din il-katina. Se nivvutaw 3.7 miljun ewro għall-proġett ta' *campus* ġdid. Minbarra l-iffirmar tal-ftehim kollettiv, li tejjeb il-kundizzjonijiet tal-għalliema, l-MCAST se timplimenta tliet proġetti ta' 13.3 miljun ewro u li permezz tagħhom *lecturers* se jkollhom l-opportunità li jtejbu l-kwalifiki tagħhom. Barra minn hekk, l-MCAST se timplimenta sitt proġetti oħra li jiswew 5.7 miljun ewro. B'dan l-investiment, l-MCAST se jkollha centru ta' taħriġ multimedjatiċu, laboratorju tal-lingwi, u sistemi ta' kompjuters ġodda, filwaqt li se jitkabbar u jitjeb l-Istitut tal-Inġinerija Mekkanika, u dak tal-Inġinerija Elettrika u Elettronika f'Malta u f'Għawdex.

Il-Gvern irid li l-Edukazzjoni Oġhla u Avvanzata tkompli tikber u tattira studenti barranin biex jiġu jispeċjalizzaw f'Malta. Għalhekk huwa importanti li dan is-settur jiġi

regolat, kif ukoll li nassiguraw li t-tagħlim f'dan il-livell huwa wieħed ta' kwalità u professjonali.

Sport

Il-Gvern b'dan il-Baġit qed ikompli jalloka aktar riżorsi għall-qasam sportiv f'pajjiżna billi qed inżidu l-investment fl-isport b'1.6 miljun ewro. Il-Gvern beda proċess ta' konsultazzjoni ma' l-għaqdiet sportivi nazzjonali kollha biex jisma' u jifhem l-aspirazzjonijiet tagħhom. Irridu nkattru l-hidma tagħna biex inxettlu kultura sportiva fost il-poplu tagħna.

Matul din is-sena, investejna f'aktar faċilitajiet sportivi fl-iskola ta' Hal Kirkop, tal-Hamrun, ta' Hal Qormi u tan-Naxxar. Dawn il-faċilitajiet qed jintużaw filgħodu mill-istudenti tal-iskejjel rispettivi u filgħaxija minn għaqdiet u assoċjazzjonijiet sportivi.

Il-programmi sportivi organizzati mill-Kunsill Malti għall-Ispport komplew iżidu fil-popolarità tagħhom u minn din is-sena qed nibdew proġett pilota fl-iSkejjel ta' l-iStat biex it-tfal iżidu l-attività fizika u sportiva waqt jew wara l-ħin ta' l-iskola.

Matul is-sena li ġejja:

- Se nifthu l-kumpless reġjonali ġdid f'Hal Kirkop;
- Permezz tal-mudell tal-*Public Private Partnership* se nibdew il-proċess biex ikollna Kumpless Sportiv ġdid fit-Tramuntana ta' Malta;

- Se naghmlu użu mill-ispazji fil-miftuħ biex jigi pprattikat aktar sport u eżercizzju fiżiku fihom;
- Se nintroduċu skemi godda ta' assistenza lill-għaqdiet sportivi biex:
 - sportivi ta' livell nazzjonali li jaħdmu mal-Gvern jingħataw *Sports Leave*; u
 - inħajru l-għaqdiet sportivi jintroduċu d-dixxiplini sportivi tagħhom għal persuni b'diżabilità;
- Se nżidu l-programmi sportivi tal-Kunsill Malti għall-Isport biex jilħqu firxa aktar wiesa' tal-popolazzjoni tagħna, minn tfal ta' l-iskola sa anzjani; u
- Il-Gvern irid jincentiva l-użu ta' mezzi ta' trasport li ma jħammgux filwaqt li jincentiva l-eżercizzju fiżiku. Għal dan il-għan, il-Gvern se jagħti rifużjoni ta' 15.25 fil-mija fuq il-prezz finali għax-xiri ta' roti (bicycles). Huwa stmat li minn din il-miżura jistgħu jibbenefikaw madwar 6,000 persuna fis-sena.

Ambjent Ahjar – Kwalità ta' Hajja Ahjar

Mr. Speaker, dan il-Baġit se jkompli jpoġġi l-ambjent fost l-ogħla prijoritjiet għal pajjiżna. Ambjent sabiħ u nadif mhux biss jagħti dehra isbaħ lill-pajjiżna, iżda huwa bżonnjuż ukoll għal saħħitna u għall-iżvilupp ekonomiku sostenibbli ta' pajjiżna.

Il-Bidla fil-Klima

Waħda mill-akbar preokkupazzjonijiet fid-dinja fuq livell ambjentali huwa l-impatt negattiv li l-iżvilupp ekonomiku qed iħalli fuq il-bidla fil-klima. Dan il-Baġit ifittex li jindirizza l-ħarsien tal-klima u aspetti oħra ambjentali b'numru ta' miżuri u inizjattivi li flimkien nemmnu li għandhom jagħtu spinta 'l quddiem lejn żvilupp sostenibbli.

Id-dinja kollha giet milquta bil-kbir miż-żidiet qawwija fil-prezz taż-żejt. Aħna qed nintlaqtu doppjament għax niddependu għal kollox mill-ħruq taż-żejt biex nipproduċu l-elettriku u l-ilma.

Quddiem din l-isfida nistgħu jew inħarsu sal-ponta ta' mnieħirna u naħsbu li nistgħu nilqgħu għal din l-isfida billi nibqgħu nissussidjaw b'mod permanenti l-ħela, jew li ninvestu fil-konservazzjoni ta' l-enerġija, mezzi ta' enerġija alternattiva, u mezzi aktar effiċjenti ta' generazzjoni ta' enerġija.

Nemmnu li għandu jkollna l-ħila li mhux biss naffaċċjaw din l-isfida iżda wkoll li ndawwruha f'opportunità għal żvilupp

sostenibbli. Il-mizuri li se nħabbar illejla għandhom jgħinu sabiex kulħadd jipparteċipa u jikkontribwixxi lejn dan l-għan.

L-inizjattivi li se nħabbru illejla jridu jgħinu:

- Lill-familji, is-settur kummerċjali u l-industrija jinvestu fil-konservazzjoni u l-generazzjoni ta' enerġija alternattiva;
- Il-pajjiż jinvesti fis-sistemi ta' generazzjoni ta' enerġija alternattiva u f'mezzi aktar effiċjenti ta' generazzjoni ta' enerġija ;
- Tidhol ir-regolamentazzjoni dwar *standards* ta' effiċjenza fl-enerġija fil-kostruzzjoni ta' bini ġdid; u
- Nedukaw u nappoġġjaw kultura ta' użu bil-għaġal tal-enerġija.

L-ewwelnett, jinħtieġ li nużaw l-enerġija li nipproduċu b'mod tajjeb u għaqli. Għal dan il-għan, il-Gvern hejja Pjan Nazzjonali ta' Azzjonali Dwar l-Użu Effiċjenti tal-Enerġija, li illejla qiegħed inpoġġih fuq il-mejda tal-Kamra.

It-tieni, biex tidhol kuxjenza favur il-konservazzjoni tal-enerġija kemm fuq livell domestiku kif ukoll fuq livell kummerċjali se ndaħħlu fis-seħħ ir-regolamentazzjoni dwar *Energy Performance of Buildings*, li permezz tagħhom se jibda jiġi mitlub *energy performance certificate* qabel ma jinħareġ il-permess għall-iżvilupp.

Biex nippromwovu il-generazzjoni ta' enerġija minn sorsi nodfa u rinnovabbli allokajna 33 miljun ewro minn fondi tal-

Unjoni Ewropea għal skemi li jincentivaw teknoloġiji li jiġġeneraw enerġija nadifa għas-settur domestiku u dak kummerċjali.

Inċentivi lill-Familji

Irridu nġhinu lill-familji tagħna fl-isforzi tagħhom sabiex jagħmlu l-aħjar użu tal-enerġija, u jinvestu f'sorsi alternattivi tal-enerġija. Għal dan il-għan, il-familji kollha se jibbenefikaw b'dan il-mod:

1. Se nniedu wegħda elettorali oħra matul l-2009 billi jitqassmu *security vouchers* lil kull familja ħalli din il-familja tibbenifika minn lampi *energy saving* b'xejn mill-ħanut tal-għażla tagħha. Din il-miżura għandha tgħin sabiex titrawwem kuxjenza favur l-effiċjenza fl-użu tal-enerġija. B'din il-miżura, il-Gvern se jkun qed jimplementa f'kollaborazzjoni sħiħa mal-GRTU, u l-*Electrical Importers Association*. Din l-inizjattiva se tiswa erba' miljun ewro.

Min-naħa l-oħra matul is-sena 2007 ġew impurtati 'l fuq minn erba' miljun bozza u tubu tat-tip *incandescent* u *fluorescent* minkejja li fis-suq jeżistu lampi u tubi li huma *energy saving*. Sabiex niskoraggixxu x-xiri ta' dawn il-lampi u t-tubi u ninkoraggixxu il-bejgħ ta' lampi u tubi li huma *energy saving*, u li bihom ikun jitnaqqas il-ħela tad-dawl, qegħdin nintroduċu eko-kontribuzzjoni ta' 25¢ fuq kull lampa u 50¢ fuq kull tubu b'effett immedjat. Huwa stmat li l-Gvern jiġbor 600,000 ewro minn din il-miżura;

2. Se nallokaw żewġ miljun ewro sabiex intejbu l-incentiv għax-xiri ta' *solar water heaters*. Kull familja se tingħata lura żewġ terzi tal-ispejjeż marbuta max-xiri ta' dan l-apparat, sa massimu ta' 460 ewro. F'din l-iskema, huwa stmat li se jibbenefikaw madwar 4,500 familja;
3. Se nallokaw 500,000 ewro għal skema li tfondi 50 fil-mija ta' l-investment f'sistemi ta' ċelloli fotovoltajċi sa massimu ta' 3,000 ewro. Huwa stmat li jkunu jistgħu jibbenefikaw mal-200 familja;
4. Se nallokaw 300,000 ewro għal skema li tgħin l-*insulation* tal-bjut u t-twaħħil ta' ħġieġ *double glazed* fid-djar. Se tingħata għajnuna ta' 33 fil-mija sa massimu ta' 300 ewro. Huwa stmat li se jibbenefikaw madwar 1,000 familja;
5. Il-Korporazzjoni Enemalta se twaqqaf servizz fejn il-familji jingħataw pariri personalizzati dwar kif jistgħu jaqtgħu l-ħela ta' l-enerġija u jikkontrollaw il-konsum;
6. Qed nallokaw is-somma ta' 200,000 ewro sabiex tissaħħaħ il-kampanja ta' tagħrif dwar l-użu tajjeb tal-enerġija;
7. L-apparat kollu domestiku se jkollu jkun immarkat b'tagħrif sħiħ dwar l-effiċjenza ta' dan l-apparat fl-użu tal-enerġija;
8. Se ndaħhlu *standards* ċari u trasparenti dwar l-użu tal-enerġija effiċjenti fil-bini u fl-apparat domestiku; u

9. Se nibdew nesigu li fi proġetti kbar jifasslu pjanijiet dwar l-immaniġġjar tal-enerġija.

Irrid niċċara li l-iskemi ta' għajnuna, li se jiġu mhaddma mill-Awtorità Maltija għar-Riżorsi, se jagħlqu meta il-fondi allokatu jkunu eżawriti, u l-applikazzjonijiet jintlaqgħu *on a first come first serve basis*.

Inċentivi lill-Industrija

L-industrija għandha kontribut partikolari f'dan il-qasam.

Il-Malta Enterprise se tgħin lill-kumpaniji lokali jidentifikaw dawk it-teknoloġiji fil-qasam ambjentali u tal-enerġija li jistgħu jgħinuhom. Nidejna wkoll skema li tgħin lill-industrija f'investimenti biex ittejjeb l-effiċjenza fl-użu ta' l-enerġija, kif ukoll f'sorsi ta' enerġija li tiġgedded. S'issa, ġew meġhuna 11-il kumpanija b'investiment ta' aktar minn 500,000 ewro.

L-intraprizi li lesti jinvestu fil-generazzjoni ta' enerġija li tiġgedded u fl-użu aħjar tal-enerġija se jingħataw għajnuna sa 60 fil-mija tan-nefqa approvata. Għal dan il-għan, qed nivvutaw 10 miljun ewro, li minnhom għandhom jibbenefikaw madwar 1,600 intrapriza. Irrid infakkar li kumpaniji li jinvestu f'pannelli fotovoltajċi għall-generazzjoni tal-enerġija diġà huma eliġibbli għal *investment tax credit* ta' 243 fil-mija tal-ispiza li tkun saret sabiex sar l-investiment relattiv. Dan il-benefiċċju jista' jittiehed ukoll fuq il-parti li ma tiġix finanzjata mill-iskema. Il-prinċipju tan-*net metering* li illum japplikaw għad-domestiku, se japplika għall-industriji li jinstallaw dawn is-sistemi wkoll.

Skema oħra importanti hija l-*Business Advisory Scheme*, li qed tħallas parti mill-ispejjeż ta' kumpaniji li jridu jieħdu parir minn esperti fuq numru ta' oqsma li jinkludu l-konsum ta' l-enerġija u l-ilma u l-immaniġġjar ta' l-iskart.

Se nincentivaw ukoll lill-intraprizi sabiex jagħmlu awditjar tas-sistemi u l-użu ta' l-enerġija tagħhom b'għajjnuna ta' 40 fil-mija sa massimu ta' 300 ewro fuq dawn l-*audits* għal intraprizi żgħar u sa massimu ta' 1,000 ewro għal intraprizi l-kbar. Qegħdin nimmiraw li matul is-sena li ġejja, 1,000 intrapriża jidhlu għal dan l-*audit*.

Id-dipartimenti u l-entitajiet tal-Gvern ukoll iridu jagħtu sehemhom, u għaldaqstant matul is-sena li ġejja kull dipartiment u entità oħra fis-settur pubbliku se jinvestu fl-awditjar tas-sistemi u l-użu effiċjenti tal-enerġija fil-binjiet tagħhom. L-ispiza għal dan l-awditjar trid tittiehed mill-allokkazzjonijiet rikurrenti. Nemmu li s-settur pubbliku jrid jagħti l-eżempju u jgħin sabiex nindirizzaw b'mod konkret l-isfidi ta' l-enerġija f'pajjiżna.

Investimenti Nazzjonali

L-enerġija tar-riħ għandha potenzjal importanti x'toffri biex tiġi indirizzata l-isfida tat-tibdil fil-klima. Irridu nsegwu s-suċċessi li kisbu pajjiżi oħra ta' l-Unjoni Ewropea f'dan is-settur. Nifhmu li pajjiżna għandu żvantagġi kbar meta mqabbel ma' pajjiżi oħra li għandhom firxiet kbar ta' art u baħar li faċilment jistgħu jiġu sfruttati għall-enerġija alternattiva.

Il-Gvern se jniedi proġett biex jinbena *offshore wind farm* fuq sit magħruf bħala s-Sikka l-Bajda, wara li saru l-evalwazzjoniet meħtieġa.

Huwa stmat li l-*wind farm* fuq is-Sikka l-Bajda se jissupplixxi enerġija biżżejjed biex taqdi madwar 21,000 dar. Dan huwa ekwivalenti għal 80 fil-mija ta' elettriku kkunsmat f'Għawdex u għal 4 fil-mija tal-konsum globali fil-gzejjer Maltin. Il-proġett se jiffranka 80,000 tunnellata ta' dijossidu tal-karbonju kull sena. Il-*wind farm* se jsir b'investiment privat ta' madwar 130 miljun ewro.

Il-Gvern qiegħed ukoll jesplora l-possibbiltà ta' proġett ta' rdieden iżgħar simili biex jiġu installati numru ta' turbini tarrih fuq l-art f'inhawi l-anqas abitati.

Fond għal Ġenerazzjoni tal-Enerġija Alternattiva

Biex inkunu nistgħu nwettqu l-investiment u l-inċentivi li qed nipproponu f'dan il-Baġit favur l-enerġija li tiġġedded se nwaqqfu fond li se jiġi ffinanzjat billi b'effett immedjat ngħollu s-sisa bi 5.5ċ għal kull litru ta' petrol u b'2.0ċ għal kull litru ta' diesel.

Ġenerazzjoni Konvenzjonali tal-Enerġija

Minkejja l-isforzi biex niġġeneraw kemm nistgħu enerġija alternattiva, xorta jibqa' l-ħtieġa li ninvestu fil-ġenerazzjoni ta' enerġija minn sorsi oħra.

Jekk sa l-2010 ma ninvestux f'impjant ieħor tal-enerġija f'Delimara ma nkunux nistgħu nipproduċu elettriku biżżejjed biex inlaħħqu mal-ħtiġijiet tal-pajjiż. Dan huwa wkoll

importanti għax iwassalna biex inkunu nistgħu nagħlqu l-impjant tal-Marsa, impjant inefficjenti u li jniġġeż.

Kif diġà habbarna, se jsir ukoll investment sostanzjali biex pajjiżna jingħaqad mal-*grid* Ewropew. Dan jagħti sigurtà akbar għas-sistemi tal-ġenerazzjoni tal-elettriku f'pajjiżna, jippermettilna li naraw l-investment fil-*wind farm*, kif ukoll fil-futur joffri l-opportunità li nkunu nistgħu nixtru enerġija irħas meta s-suq Ewropew għall-elettriku jsir suq wieħed.

Nindirizzaw l-Isfida tal-Emissjonijiet

L-emissjonijiet ta' CO₂ qed iwasslu għat-tibdil sostanzjali fil-klima. Hemm firxa wiesgħa ta' attivitajiet, fosthom it-trasport, li qed jikkontribwixxu għal dan il-fenomeno u qed iħallu effett negattiv fuq saħħitna.

F'pajjiżna, is-settur tat-trasport qed jarmi l-akbar porzjon ta' emissjonijiet u gassijiet oħra perikolużi fl-atmosfera. Għandna waħda mill-ogħla rati ta' kongestjoni tat-traffiku fl-Unjoni Ewropea. B'żieda ta' aktar minn 10,000 vettura fuq it-toroq sal-aħħar ta' Settembru ta' din is-sena, il-problema tal-emissjonijiet qed tkompli tikber. Apparti dan, l-età medja tal-flotta ta' vetturi f'pajjiżna hija ta' 15-il sena meta dik ta' l-Unjoni Ewropea hija tmien snin.

Dan għandu impatt kbir fuq il-livelli ta' tniġġis, il-kongestjoni, l-ispazju għall-ipparkjar, u fuq l-ambjent u s-saħħa tagħna lkoll.

Riforma fit-Trasport Pubbliku

Il-limitazzjonijiet li għandna fil-qasam tat-trasport pubbliku huma parti sinifikanti mill-kawża ta' din il-problema. Għandna sistemi qodma u ta' kwalità inaċċettabbli għaż-żminijiet tal-lum. Qed naħdmu biex nibdlu mill-qiegħ it-trasport pubbliku f'Malta permezz ta' programm ta' riformi b'dawn l-elementi ewlenin:

1. Trasport pubbliku kuntrattat li sal-2010 ikollu flotta għal kollox mibdula ta' karozzi tal-linja ta' daqsijiet differenti u b'rotot godda;
2. Investiment fit-tagħrif li jingħata l-pubbliku sabiex niffacilitaw bidla favur l-użu tat-trasport pubbliku minflok il-karozza privata;
3. Investiment fil-kwalità u l-aċċessibbiltà tal-vened u l-*bus stops*;
4. Riforma regolatorja biex il-Gvern u l-aġenziji tiegħu jkollhom mezzi, li llum m'għandhomx, li jinfurkaw il-liġi u l-kundizzjonijiet kuntrattwali dwar is-servizz; u
5. Swieq liberalizzati ta' transport bit-*taxis*, bil-*coaches* u bil-*mini buses* sabiex jiżdied is-servizz u jitjiebu kemm il-kwalità kif ukoll il-prezzijiet.

Intant, bħalissa il-viabilità tat-trasport bit-trammijiet f'Malta qed tkun studjata. Matul is-sena li ġejja se nippubblikaw ir-riżultati.

Ir-riforma għandha twassal biex ikollna sistema ta' trasport pubbliku aktar effiċjenti, ambjentalment nadifa, u li tħajjar l-użu tagħha.

Sistema ta' Registrazzjoni u Liċenzji għall-Vetturi bbażata fuq l-Emissjonijiet

Kif konna wegħedna fil-programm elettorali, il-Gvern se jirrifirma, b'mod responsabbli, is-sistema tat-tassazzjoni fuq ir-registrazzjoni tal-karozzi b'risq żvilupp sostenibbli.

Bis-sistema l-ġdida se jigu aġevolati dawk li jagħzlu li jixtru vetturi iżgħar, li jkollhom livell baxx ta' emissjonijiet, u li jkollhom teknoloġija aktar nadifa.

Ir-riforma hija bbażata fuq il-prinċipju li wieħed iħallas skond kemm iħammeġ u skond kemm joħloq kongestjoni fit-triq. Il-fatturi ewlenin li fuqhom hija msejsa t-taxxa ta' registrazzjoni l-ġdida huma l-ammont ta' emissjonijiet rifless fis-CO₂, l-ammont ta' *particulate matter*, l-età u l-valur tal-vettura. Mhux se tiġi applikata aktar il-VAT fuq it-taxxa ta' registrazzjoni.

Ir-riforma fis-sistema ta' registrazzjoni u liċenzjar se tiġi indirizzata f'żewġ fażijiet.

L-ewwel parti se tidhol fis-sehħ mill-1 ta' Jannar li ġej, u se tinkludi l-kategorija tal-vetturi privati għall-ġarr ta' passiġġieri, magħrufa bħala M1, inklużi karozzi *self-drive, leased, garage-hire*, kif ukoll il-muturi. Il-vetturi kummerċjali se jkunu trattati fit-tieni fażi tar-riforma.

Il-prezz tal-vetturi użati, u li se jidhlu fis-suq Malti għall-ewwel darba, se jkun determinat mill-kundizzjonijiet lokali

tas-suq. Fassalna mekkanizmu ġust u trasparenti biex jirrifletti l-valur fis-suq lokali, u li minnu jiġi rifless il-valur ta' taxxa li dik il-vettura għandha tħallas meta tidhol fis-suq lokali. Din is-sistema se tkun disponibbli fuq sit ta' l-internet u l-konsumatur se jkun jista' jara kemm se tkun it-taxxa dovuta fuq vettura partikolari. Se jitwaqqaf Bord ta' Appell sabiex jisma' u jiddeċiedi każijiet ta' nuqqas ta' qbil dwar il-valutazzjoni tat-taxxa tar-reġistrazzjoni.

Ir-rati l-godda ta' taxxa fuq ir-reġistrazzjoni tal-karozzi qed jiġu murija f'Appendiċi B.

Tabella 5.1 turi r-roħs jew zieda ta' taxxa fuq kull kategorija fejn jirriżulta li t-taxxi se jinżlu b'madwar 44 fil-mija għall-vetturi li jħammgu l-anqas u b'28 fil-mija fuq il-vetturi tanofs, iżda l-vetturi l-kbar u li jħammgu l-aktar se jħallsu aktar taxxa milli titħallas illum.

L-inciċenza ta' azma u mard respiratorju ieħor fost it-tfal tagħna hija fost l-oġhla fl-Ewropa. L-emissjonijiet minn magni *diesel* ikabbru r-riskju ta' kumplikazzjonijiet fil-pulmun. Għalkemm saru avvanzji fit-teknoloġija, huwa biss meta jidhol l-istandard Euro 5 li se jillimita l-emissjonijiet ta' l-hekk imsejjaħ *particulate matter* għal 5.0mg/km li huwa l-livell aċċettabbli. Se tiġi imposta loading fuq dawk il-vetturi li ma jilħqux dawn il-miri, kemm fir-reġistrazzjoni, kif ukoll fuq il-liċenzja annwali.

Se jibqa' jkun hemm taxxa minima għall-vetturi li ġew manifatturati f'perjodu ta' aktar minn ħames snin mid-data ta' reġistrazzjoni f'pajjiżna, u li ma joriginawx mill-Unjoni

Ewropea jew pajjizi fiż-Żona Ekonomika Ewropea, kif murija f'tabelli 5.2.

Meta niġu għall-liċenzja annwali, kif murija f'tabelli 5.3 sa 5.7, ir-rata se tkun ogħla minn dawk il-karozzi li nxtraw bis-sistema preċedenti u se jkunu marbuta mal-kategorija ta' emissjonijiet. Din tibqa' fissa fl-ewwel ħames snin, billi l-vettura tkun fl-aqwa stat tagħha. Imbagħad, se tiżdied gradwalment mis-sitt sena 'il quddiem.

Għall-karozzi li nxtraw mill-1 ta' Jannar tal-2008 sa l-aħħar ta' din is-sena se nagħtu l-għażla li jaqilbu għas-sistema l-għdida. Kull rifużjoni dovuta fuq it-taxxa ta' registrazzjoni żejda tiġi kreditata kontra l-ħlas tal-liċenzji. Din ir-rifużjoni hija marbuta mal-karozza partikolari u mhix trasferibbli għal karozzi oħrajn.

Il-liċenzji tal-vetturi li diġà qegħdin fis-suq lokali se jinbidlu kif riflessi fuq tabelli 5.8 u 5.9. Tajjeb wiehed jiċċara li mis-seba' sena, il-liċenzja tibda togħla marginalment biex tinkoraġġixxi l-bdil ta' vetturi qodma.

Permezz ta' dawn l-aġġustamenti se nkunu wkoll qed nieħdu l-passi sabiex meta karozza tiġi *scrapped*, l-iskart ikun riċiklat u trattat b'mod sostenibbli. F'pajjiżna jrid ikollna din il-facilità sabiex jiġihares l-ambjent. In-nefqa marbuta f'dan il-proċess hija kważi miljun ewro. Għal dan il-għan, ir-revizjoni fil-ħlas tal-liċenzji, se jkun fiha parti li se tmur sabiex tiġi koperta l-ispiża ta' din l-operazzjoni marbuta mal-*end of life*.

Dawk il-persuni li jkunu ilhom aktar minn sentejn jaħdmu barra minn Malta, ikunu jistgħu jgħibu lura l-vettura tagħhom

mingħajr ma jhallsu taxxa ta' registrazzjoni, sakemm il-vettura tkun registrata f'isimhom għal 24 xahar.

Se ngħollu wkoll il-liċenzji tal-vetturi kummerċjali. Għaldaqstant, il-liċenzja preżenti ta' €93.17 se togħla għal €185. Esklużi minn din iż-żieda huma l-karozzi tal-linja, *coaches*, *mini-buses*, iż-żwiemel tat-*trailers* u makkinarju ta' l-agrikoltura.

Bil-għan li nkomplu nindirizzaw il-problema tal-kongestjoni tat-traffiku, kif ukoll ngħinu aktar f'dak li għandu x'jaqsam ma emissorijiet, se nincentivaw ix-xiri ta' muturi b'cilindragġ baxx u medju billi nirvedu r-registrazzjoni ta' dawn it-tip ta' vetturi. Żammejna l-istess prinċipju li użajna fil-karozzi u għaldaqstant minn din ir-reviżjoni, se jibbenefikaw dawk il-muturi li huma iżgħar u għalhekk aktar nodfa, skont tabella 5.10.

Toroq

L-impenn tagħna favur toroq godda, isbaħ u ta' kwalità aħjar kien ċar fil-legislatura li għaddiet. Bħalissa għaddejjin bit-tnejjijiet għal programm vast, ta' 'il fuq minn 100 miljun ewro, ta' xogħlijiet fit-toroq arterjali ta' Malta u Għawdex.

F'Settembru beda x-xogħol fuq 37 triq residenzjali f'10 lokalitajiet madwar Malta b'investiment ta' 1.3 miljun ewro. Dawn il-proġetti jkopru aktar minn 4,000 metru tul ta' toroq godda. Il-Gvern se jdaħħal testijiet ta' kwalità minn laboratorju indipendenti, qabel ma jsir il-hlas finali lill-kuntratturi biex jassigura li ntlahqet il-kwalità rikjesta.

Se jinbeda x-xogħol fuq il-*bypass* ta' Wied il-Għajn. Sa l-2012, iridu jitlestew fost l-oħrajn, Triq Valletta fiż-Żurrieq, Triq il-Kunsill ta' l-Ewropa u Triq Garibaldi f'Hal Luqa, parti sostanzjali minn Triq il-Kosta f'Baħar iċ-Ċagħaq, *underpass* minn Triq Diċembru 13 sa hdejn il-*Waterfront* tal-Belt, Triq mill-għolja ta' l-Għadira saċ-Ċirkewwa, u t-komplija ta' Triq Mgarr minn hdejn il-*heliport* sar-Rabat, f'Għawdex.

Qed nevalwaw bidla mill-qiegħ fuq il-mod kif isir il-finanzjament tal-bini u manteniment tat-toroq. Qed nistudjaw mudelli ta' sħubija mal-privat fejn mhux biss jitqabba jibni jew jirraġa triq iżda li jkollu wkoll ir-responsabbiltà li jzommha f'kundizzjoni tajba, inkluz il-marki miżbugħa u t-tabelli u s-sinjali tat-traffiku. Matul is-sena d-dieħla, se nkunu qed inħabbru l-konklużjonijiet ta' l-evalwazzjoni li qed issir bħalissa. Sadattant, il-Gvern qed jivvota s-somma ta' 29 miljun ewro biex ikompli l-programm ta' toroq arterjali kif ukoll residenzjali.

L-Immanigġjar tal-Iskart

L-għeluq tal-miżbliet tal-Magħtab u l-Qortin kienu fundamentali. Sar ħafna aktar xogħol minn dan fl-immanigġjar ta' l-iskart. Din is-sena bnejna aktar siti, magħrufa bħala *Civic Amenity sites* f'Hal-Luqa u f'Għawdex fejn wieħed jista' jiddepożita skart goff riċiklabbli. Għamilna wkoll 300 *bring-in site* madwar Malta u Għawdex.

Bdejna l-iskema "Irriċikla t-Tlieta" li għandha parteċipazzjoni nkoragġanti tal-pubbliku. Qed nieħdu ħsieb l-*engineered landfill* ta' l-Għallis, li anqas kemm jidhol skart fiha aktar iddum isservina. Għal dan il-għan, qed isiru wkoll sforzi biex

dak li jissejjaħ *Refuse Derived Fuel*, li jinkludi kull tip ta' skart bħal karta, kartun u plastik, jibda jittiehed mill-iskart li jidħol fil-*landfill* u jintuża biex jiġġenera energija elettriċa.

Iżda dan mhux biżżejjed. Irridu nnaqqsu l-ammont ta' skart li sejjer fl-*engineered landfill* billi niżviluppaw faċilitajiet godda li jikkumplimentaw l-immodernizzar tal-impjant ta' Sant'Antnin. L-għan jibqa' li, apparti mill-fatt li nittrattaw l-iskart, nirkupraw l-enerġija kollha possibbli mill-materjal li jintrema.

Komplejna wkoll bix-xogħol fuq il-miżbla l-antika ta' Wied il-Għajn fejn, għalkemm din ingħalqet 30 sena ilu, il-gassijiet għadhom heġġin. F'dan is-sit ukoll saru bjar apposta biex jingabru dawn il-gassijiet. Dan l-istess sit qiegħed fil-proċess li jinbidel f'*family park*.

Sa l-aħħar ta' din is-sena se jkun komplut il-proġett tal-installazzjoni ta' l-impjant li se jitratta l-gassijiet. Dan il-proġett sewa 8.4 miljun ewro .

Servizz ieħor importanti huwa dak tat-*Thermal Treatment Facility*, li minn Dicembru '1 hawn beda jipprovdi servizz essenzjali ta' incinerazzjoni għal pajjiżna. S'issa ġie incinerat skart li jammonta għal total ta' aktar minn 3,000 tunnellata.

Tisfija tad-Dranagġ

Il-Gvern kompla bit-tweqqif ta' diversi proġetti biex id-dranagġ jissaffa qabel ma jintrema fil-baħar. Minn Settembru ta' din is-sena, beda jopera l-impjant għat-tisfija tad-dranagġ fil-Mellieħa biex issa 20 fil-mija tad-dranagġ ta' Malta m'għadux jintrema l-baħar qabel ma jissaffa.

Il-Gvern qed jaħdem ukoll fuq impjant ieħor tat-tisfija tad-dranagġ f'Ta' Barkat, limiti tax-Xgħajra, b'investiment ta' madwar 58 miljun ewro. B'hekk id-dranagġ kollu ta' pajjiżna jiġi msaffi qabel jispiċċa l-baħar.

Emendi fl-Att dwar l-Eko Kontribuzzjoni

Il-Gvern se jkompli jieħu dawk il-mizuri kollha meħtieġa sabiex iħares l-ambjent waqt li jwettaq politika msejsa fuq il-prinċipju li min iħammeġ iħallas għal ħsara li jikkawża.

Boroż tal-Plastik

Kulhadd jaf bil-ħsara ambjentali li jhallu l-basktijiet tal-plastik. Xi żmien ilu, daħhalna l-eko kontribuzzjoni fuq dawn il-basktijiet sabiex innaqqsu l-użu tagħhom. Minkejja l-isforzi kollha, l-użu tal-basktijiet baqa' mifruż, tant li f'sena waħda qed nikkunsmaw madwar 40 miljun baskett.

Għaldaqstant, irridu nagħtu sinjal ċar dwar il-bżonn li dawn il-basktijiet jitneħħew mis-suq. Se tiddaħhal eko kontribuzzjoni ta' 15-il ċenteżmu fuq kull baskett tal-plastik li jingħata mill-ħwienet. Se jkun obligatorju fuq kull ħanut f'pajjiżna li meta jagħti *carrying bag* tal-plastik, dan l-ammont irid jiddaħhal fl-irċevuta fiskali.

Mr. Speaker, il-Gvern ma jridx il-15-il ċenteżmu. Il-Gvern ma jridx l-użu tal-boroż li qed jagħmlu ħsara kbira lil saħħitna meta dawn isibu ruħhom fis-sistema ta' l-iskart f'pajjiżna.

Materjal Stampat

Materjal stampat u mqassam b'mod massicc qed iwassal ukoll għall-ammont qawwi ta' skart. Għalhekk, se tiġi introdotta eko kontribuzzjoni ta' 1c għal kull 80g fuq *magazines* u fuljetti, għal skop purament kummerċjali u mqassmin fil-gazzetti, bieb bieb jew inkella mgħotija b'xejn meta aktar min-nofs il-kontenut tagħhom ikun jikkonsisti minn reklami jew messaġġi promozzjonali.

L-Ambjent ta' Madwarna

Se niehdu inizjattiva ta' *Carbon Offsetting* għas-settur pubbliku kollu bil-għan li nincentivaw is-sostenibbiltà fl-operat tas-settur pubbliku u sabiex indaħħlu kuxjenza ambjentali. B'dawn it-tip ta' skemi, jista' jkun hemm rabta ma' skemi oħra fil-qasam ambjentali bħat-34U biex jiġi kumpensat il-ħsara ambjentali li tkun qed issir. Fl-istess waqt se ssir hidma sabiex tinholq skema ta' *Carbon Offsetting* fuq bażi nazzjonali sabiex kulhadd ikollu l-opportunità li jikkontribwixxi b'mod tangibbli lejn l-iżvilupp u l-ħarsien ta' ambjent sostenibbli f'pajjiżna.

Nixtieq insemmi ix-xogħol li qed isir biex pajjiżna jkompli jissebbaħ. Insemmi l-Park tas-Salini, il-Park Nazzjonali ta' Ta' Qali u t-thawwil ta' madwar 50,000 sigra fl-aħħar sentejn taħt l-iskema 34U. Is-siti prinċipali li fihom thawwlu ammont kbir ta' sigar jinsabu f'Ta' Qali, il-Mellieħa, is-Salini, u Xrobb l-Għagin. Qed inħarsu lejn siti oħra, bħal Delimara, biex inkomplu nestendu dan il-proġett.

F'dik li hi art pubblika, din għandha tintuża fl-aħjar interess tal-pajjiż. Dan jista' jseħh b'żewġ modi: billi titħalla sabiex titgawda minn kulhadd u mhux tiġi kkapparrata b'mod abbużiv minn xi wħud, jew jekk għandha valur ekonomiku jiġi assigurat li dak il-valur jiġi massimizzat fl-interess nazzjonali. Għal dan il-għan, nidejna riforma f'dik li hi d-Divizjoni tal-Artijiet tal-Gvern biex ikollna sistemi elettronici li jgħinu fil-kontroll u l-amministrazzjoni b'mod tajjeb fil-propjetà tiegħu.

Liċenzji ta' Pixxini Privati u Kummerċjali

F'Malta hawn aktar minn 2,000 pixxina licenzjata, b'kapacità ta' madwar 137,000 metru kubu. Dawn il-pixxini jzidu d-domanda fuq l-ilma ħelu u l-elettriku. B'effett mill-1 ta' Jannar il-liċenzji ta' pixxini domestiċi u kummerċjali qed jiġu riveduti kif imsemmi fit-Tabella 5.10 hawn taħt.

Tabella 5.10: Liċenzji ta' Pixxini Privati u Kummerċjali

	2008 €	2009 €
Miżata amministrattiva	34.94	50.00
Pixxini domestiċi		
Ilma ħelu	2.33	4.00
Ilma baħar	58.23	100.00
Pixxini kummerċjali		
Ilma ħelu	3.49	6.00
Ilma baħar	349.41	600.00

Servizzi Soċjali ta' l-Ogħla Kwalità

Mr. Speaker,

Dan il-Baġit jincentiva l-ekonomija tagħna billi jinvesti fil-kapital li hemm bżonn, fi programmi u incentivi għall-intrapriża tagħna, fit-taħriġ tal-ħaddiema tagħna, u fl-edukazzjoni ta' uliedna. Il-Gvern jemmen u kommess li dan l-investment irid jilhaq lil kulhadd, b'attenzjoni partikolari lejn il-familji bit-tfal, l-anzjani, il-pensjonanti u dawk li għandhom l-aktar bżonn.

Is-sena li għaddiet ħabbarna investment qawwi fil-familji li qed irabbu għax dawn il-familji għandhom ir-responsabbiltà tal-generazzjonijiet ta' għada. Irriformajna *ċ-Children's Allowance* u żidna b'mod sostanzjali anke l-*allowance* għall-*fostering* u għat-tfal b'diżabilità. Żidna wkoll il-benefiċċju tal-*leave* tal-maternità minn 13 għal 14-il ġimgħa. Neħhejna l-*capping* ta' dħul minn xogħol biex pensjonant ma jitlifix il-pensjoni jekk jaħdem qabel ma jagħlaq il-65 sena.

Dan l-investment qawwi fil-qasam soċjali, li għas-sena 2009 se jlaħhaq is-somma ta' biljun u tlieta u ħames miljun ewro se jibqa' jiġi sostnut f'dan il-Baġit. Il-Gvern kommess li l-qasam soċjali jibqa' fuq nett fl-aġenda tiegħu biex b'hekk ngħinu lil dawk li huma fil-bżonn u ma jifilħux l-aktar. Min-naħa l-oħra, il-Gvern se jkompli jiġġieled kwalunkwe tip ta' abbuż.

Il-Benefiċċju ta' l-Energija

Mr. Speaker,

Il-Gvern jemmen li kulhadd għandu jkollu aċċess għall-enerġija u l-ilma. Dan qed nassigurawh b'investiment li jassigura l-provista tad-dawl u l-ilma, kif ukoll permezz tal-Benefiċċju ta' l-Enerġija lil madwar 30,000 familja. Fuq l-esperjenza ta' l-aħħar sentejn, il-mekkaniżmu kif jinħadem il-Benefiċċju ta' l-Enerġija se jiġi mtejjeb sabiex daww il-familji li għandhom bżonn dan il-benefiċċju jkunu mgħejjuna bl-aħjar mod possibbli.

Sa din is-sena, permezz ta' dan il-benefiċċju, dawn il-familji kienu qed jirċievu *voucher* li permezz tiegħu kien qed jitnaqqsilhom persentaġġ mill-kontijiet tad-dawl u l-ilma. Matul is-sena d-dieħla, dan il-*voucher* se jibqa' jinħareġ. Izda se jingħata ammont massimu ta' €75 fuq il-konsum għal kull persuna intitolata. Dan minbarra l-ħlas *tas-service charge* għall-elettriku u l-ilma. Dan qed nagħmluh biex, filwaqt li nkomplu ngħinu lil dawn il-familji, nincentivaw biex anke hawn ma jkollniex ħela f'dak li hu konsum.

Persuni li Jirreġistraw għax-Xogħol

Il-Gvern jemmen li x-xogħol huwa l-mezz kif kulhadd jikkontribwixxi għall-iżvilupp ta' pajjiżna u għall-iżvilupp personali. L-għan tagħna jibqa' dejjem li kull min tassew jixtieq jaħdem ikollu kull opportunità ta' taħriġ biex isib ix-xogħol.

Is-soċjetà Maltija turi solidarjetà ma' min jitlef ix-xogħol anki bl-għajjnuna li tingħata f'benefiċċji tal-qagħad. Fid-diskussjonijiet estensivi li kellna bi preparazzjoni għal dan il-Baġit, ħareġ ċar li l-poplu Malti jistenna li min qed jirċievi

benefiċċju għax mhux jaħdem għandu jagħti lura lis-soċjetà f'xogħol dak li jkun qed jieħu f'benefiċċji.

Mis-sena d-dieħla se nibdew inħaddmu skemi godda biex b'mod gradwali, dawk il-persuni li ilhom jirreġistraw għal aktar minn ħames snin, u li ma jkunux qed jagħmlu kors ta' taħriġ u li qed jirċievu benefiċċju, jibdew jagħmlu xogħol fil-komunità jew jgħinu f'xogħolijiet pubbliċi. L-idea hi li dawn jaħdmu għal 30 siegħa fil-gimgha u l-għajnuna soċjali tiżdidilhom għal 75 fil-mija tal-Paga Minima Nazzjonali. Din il-miżura importanti tagħmel ġustizzja mas-soċjetà li bit-taxxi tagħha qed thallas il-benefiċċji tal-qagħad. Nemmu wkoll li din l-iskema għandha tagħmilha iżjed diffiċli għal dawk il-persuni li jkunu qed jirreġistraw u jieħdu l-benefiċċju tal-qagħad u fl-istess hin jagħmlu xogħol b'mod illegali.

Pensjonijiet: Bażi Soda għall-Futur

Wara li fil-baġit tas-sena li għaddiet konna ħabbarna li l-pensjonanti kollha se jieħdu ż-żieda sħiħa li ngħatat għall-għoli tal-ħajja minflok iż-żewġ terzi bħalma kien jigri fis-snin l-imghoddija, il-Gvern iddecieda li din il-miżura għandha tingħata wkoll għas-sena d-dieħla.

Din is-sena bdejna wkoll il-proċess li nindirizzaw l-anomalija tal-pensjonijiet tas-servizzi, fejn l-ewwel 466 ewro minn kull pensjoni tas-servizz ma baqgħux jiġu kkalkulati għal fini ta' *re-assessment* ta' kull pensjonant li jirċievi wkoll pensjoni tas-servizz. Madwar 4,350 pensjonant gawdew minn din il-miżura. Se nnaqqsu 200 ewro oħra għal din is-sena, bi spiża ta' 1.1 miljun ewro. B'din il-miżura, se jintlaqtu 5,900 pensjonant.

Persuni b'Dizabilità

Matul l-2008, il-Gvern u l-Kummissjoni Nazzjonali għall-Persuni b'Dizabilità komplew bil-ħidma tagħhom, primarjament bl-implimentazzjoni tal-Liġi Opportunitajiet Indaq.

Il-Kummissjoni kisbet fondi mill-Unjoni Ewropea biex tibni centru li għandu l-għan li joffri pariri u taħriġ f'apparat li persuni b'dizabilità jkollhom bżonn biex jgħixu ħajja aktar indipendenti inkluż biex huma jkunu jistgħu jsuqu.

Aktar minn hekk, il-KNPD tagħti għajnuna finanzjarja biex persuni b'dizabilità jkunu jistgħu jixtru apparat li għandhom bżonn minħabba d-dizabilità tagħhom biex jgħixu ħajja indipendenti.

Il-Gvern qed jilqa' t-talba li saritlu minn ġenituri ta' tfal b'dizabilità sabiex jeżenta kompletament mit-taxxa tas-suċċessjoni persuni b'dizabilità li jirtu r-residenza ordinarja tagħhom meta dawn ikunu joqgħodu mal-ġenituri jew mal-kustodji tagħhom u li jitrasferixxulhom *causa mortis* dik ir-residenza.

Irrid ukoll infakkar fil-mizura li diġà ħabbart li l-Gvern se jibda jiffinanzja l-ħlas ta' *facilitators* għal tfal bi bżonnijiet speċjali li jattendu skejjel privati.

Akkomodazzjoni Soċjali

Minn Ottubru tal-2007 sa Settembru ta' din is-sena, l-Awtorità tad-Djar investiet 3.2 miljun ewro f'diversi skemi li

tamministra u komplet bil-programm ta' żvilupp ta' proġetti residenzjali. Matul din is-sena tlestew 215-il post u għaddej ix-xogħol fuq kostruzzjoni ta' 280 post ieħor. Fil-ġimgħat li ġejjin, se noħorġu madwar 150 post għall-bejgħ bi prezz sussidjat f'diversi lokalitajiet f'Malta u Għawdex.

L-Awtorità se tnedi skema li se tkun *means tested* u li biha se tħallas sa massimu ta' 30 fil-mija tal-*loan repayments* ta' kull xahar għal perjodu ta' 10 snin lil dawk il-koppji li jixtru l-ewwel dar tagħhom. Dan jinvolti investiment massimu ta' 1.7miljun ewro. L-ammont allokat ikun jiddependi min-numru ta' membri fil-familja, id-dhul u l-assi tal-familja.

Proġett ieħor jikkonsisti fir-rinovazzjoni u t-tisbiħ ta' blokk residenzjali fil-Kottonera. Dan se jkun parti mill-iżvilupp urban fiż-żona lokali tal-Port il-Kbir.

Harsien Soċjali

Matul din is-sena, il-Gvern permezz ta' l-Aġenzija Appoġġ, ħadem sabiex jikkonsolida s-servizzi li qegħdin jingħataw. L-Aġenzija Sedqa, flimkien ma' l-Aġenzija Appoġġ, bdiet toffri l-programm *Budz* lil diversi żgħażaġħ li huma meqjusin li qegħdin fil-periklu.

Is-Sedqa ħadmet ma' madwar 350 kljient ġdid – u f'ħafna każi mal-familji tagħhom ukoll. Thejjew programmi ġodda mis-Sedqa f'xi livelli ta' l-iskola primarja u wkoll post-sekondarji, u programmi ġodda ta' *parenting skills*.

L-Aġenzija Sapport qed toffri servizz ġdid għal 25 persuna b'diżabilità li spicċaw mill-iskejjel speċjali f'livelli obligatorji.

Din l-agenzija nediet ukoll servizz residenzjali ġdid ġewwa Dar Andrew f'Bormla għal 6 persuni b'dizabilità li dalwaqt se jospitaw l-ewwel residenti. Ġew estiżi ukoll is-servizzi individwalizzati fil-komunità minn 14 għal 95 persuna b'dizabilità.

Il-Gvern hu mpenjat li jkompli jagħti sostenn finanzjarju lill-agenziji li jaħdmu f'dan il-qasam, u li l-investment fuqhom fl-2009 se jilħaq 11-il miljun ewro.

L-Anzjani

Il-Gvern japprezza r-rwol importanti u l-kontribut li l-anzjani jagħtu lis-soċjetà tagħna. Numru ta' mizuri li diġà semmejt, b'mod partikolari dawk marbuta maż-żieda sħiħa għall-għoli tal-ħajja u d-dritt li jibqgħu jaħdmu bla ma jitilfu l-pensjoni taw rikonoxximent xieraq lil dan.

Wegħda ewlenija li wettaqna matul din is-sena kienet il-ftuħ tad-Dar il-Madonna tal-Mellieħa ġewwa l-Mellieħa fejn hemm madwar 130 resident.

Għall-ewwel darba beda wkoll it-tahriġ f'Malta ta' 130 persuna fuq id-dimenzja. Bdejna kors għal 53 *carer* f'San Vincenz de Paule. Dan il-kors ġie mfassal apposta biex jiġu accertati biżżejjed *carers* bħala appoġġ għan-*nurses*.

Fl-2009, il-Gvern se jniedi l-ewwel proġett ta' *night shelter* għall-anzjani fin-naħa t'isfel ta' Malta. Proġett li għalih qed jiġu allokati 100,000 ewro.

Il-proġett tas-swali fir-Residenza ta' San Vincenz fil-blokka Ġwanni Pawlu II, jinsab fl-aħħar fażi tiegħu. Ix-xogħol miexi

b'ritmu tajjed u se jkun lest għall-bidu tas-sena d-dieħla. Proġett li se jkun attrezzat biex jilqa' fih 144 resident u se jkun fih il-faċilitajiet kollha neċessarji. Għall-ewwel darba se jkun hemm żewġ swali mibnija u attrezzatti apposta għal persuni bid-dimensja.

Manutenzjoni fl-iSptar Karen Grech

Mr. Speaker, għall-2009 il-Gvern qed jalloka erba' miljun ewro għall-manutenzjoni fl-iSptar Karen Grech kif ukoll *upgrading* ta' ċertu servizzi essenzjali sabiex dan l-iSptar iservi ta' Sptar ta' Rijabilitazzjoni sakemm tinbena faċilità oħra. B'hekk, dan l-iSptar se jilqa' taħt saqaf wiehed dawk is-servizzi kollha ta' rijabilitazzjoni li sal-lum kienu mifruxa bejn Sptar Żammit Clapp u Sptar San Luqa. L-estensjoni ta' żewġt iswali oħra fil-kumpless St. Jeanne Antide f'Ħ'Attard, li jakkomodaw 64 resident ġdid, se tkun lesta fil-bidu tas-sena d-dieħla.

Saħħa Mentali

Matul is-sena d-dieħla, se nkomplu nestendu s-servizz mill-iSptar Monte Karmeli għal servizzi fil-komunità. L-għan ewlieni ta' dawn is-servizzi huwa li l-pazjenti jingħataw dik l-għajnuna meħtieġa, biex b'hekk ikomplu jgħixu fil-komunità. L-għan aħħari tagħna hu li aktar nies bi problemi ta' saħħa mentali jibqgħu jgħixu fil-komunità. Numru ta' residenti rġiel li kienu ilhom rikoverati fl-iSptar Monte Carmeli għal snin twal, issa qed jgħixu f'*hostels* fil-komunità. Wara diskussjonijiet mar-Richmond Foundation u ma' l-iSptar Monte Karmeli, qegħdin fil-proċess li nidentifikaw aktar postijiet li jistgħu jintużaw bħala *hostels* għan-nisa.

Is-Settur tas-Saħħa

Mr. Speaker, is-settur tas-Saħħa jibqa' prijorità għal dan il-Gvern. Il-miri ewlenin huma:

1. Li nibqgħu nżommu s-servizzi u l-kura li tingħata agġornata ma' l-aqwa żviluppi li jseħħu f'dan il-qasam; u
2. Li pajjiżna jorganizza r-rizorsi kbar li jintefqu f'dan il-qasam biex għal dak li nonfqu fuq is-saħħa mit-taxxa li tingabar il-poplu Malti jkollu l-aqwa servizzi.

Xejn ma jiġi mix-xejn. Is-servizzi tas-saħħa f'pajjiżna jingħata bla ħlas għax huma mħallsin mit-taxxi. Pajjiżna ma jkunx f'pożizzjoni li jingħataw servizzi godda jew medicini godda jekk ma jkunx hemm il-finanzjament għalihom. In-nefqa fis-settur tas-Saħħa se jizdied b'39 miljun ewro għal 284 miljun matul is-sena li ġejja. Huwa għalhekk li b'għaqal kbir pajjiżna għandu jassigura li kull ewro li nonfqu fuq is-servizzi tas-saħħa jkun qed jintefaq tajjeb, b'efficjenza u bla ebda ħela jew abbuż. B'hekk biss nassiguraw is-sostenibbiltà tas-servizzi tas-saħħa pubbliċi.

Għalhekk, il-Gvern alloka s-somma ta' nofs miljun biex jiġu ngagġati numru ta' *Cost Controllers* u professjonisti biex nindirizzaw l-użu tar-rizorsi disponibbli u nintroduċu kontrolli aħjar biex b'hekk inkunu nistgħu nkomplu nespandu s-servizzi tas-saħħa mingħajr ma ndaħħlu lill-poplu Malti f'pizijiet godda.

Legislatura wara l-oħra investejna biex pajjizna joffri l-aqwa kwalità lill-pazjenti tiegħu. Biex l-iSptar Mater Dei jibqa' *state-of-the-art*, irridu nkomplu ninvestu fih. Eżempju prattiku huwa dak tal-*PET scanning service*, li jippermetti titjib fil-kura tal-kanċer. Fil-preżent, il-pazjenti qed ikollhom imorru barra minn Malta għal din l-iscan. Saret talba biex dan il-*PET scan*, b'valur ta' ħames miljun ewro, ikun finanzjat mill-Gvern Svizzeru.

Se jinbena wkoll Ċentru Speċjalizzat ta' l-Onkologija ġdid, liema proġett għandu jiswa madwar 24 miljun ewro, u fejn erba' miljun ewro qed jiġu allokati għal din is-sena.

Bidla fis-Sisa fuq ix-Xorb Alkoħoliku

Il-Gvern huwa kommess li jibqa' jaħdem kontra l-abbuż mill-alkohol. Għandna liġijiet tajbin f'dan il-qasam u se nesigu u naraw li dawn il-liġijiet tagħna jiġu nfużati kollha, b'mod sod u regolari. Izda, sfortunatament, f'dan is-settur żdied il-kuntribandu u l-importazzjoni ta' xorb alkoħoliku mingħajr il-ħlas tas-sisa. Dan, għaliex f'Malta għandna rata ta' sisa li hija ferm ogħla minn dik ta' pajjiżi qrib tagħna li qed tincentiva n-negozju llegali u l-evażjoni fiskali. Għaldaqstant, ittiegħdet id-deċiżjoni li b'mod immedjat ir-rati tas-sisa fuq ix-xorb alkoħoliku jiġu aġġustati kif muri fit-tabella 6.1 sabiex:

1. Inneħħu l-incentiv għall-importazzjoni llegali ta' xorb alkoħoliku mhux ikkontrollat; u
2. Niproteġu lill-intrapriżi tagħna mill-prattiċi abbużivi fis-suq u nħarsu l-impjegi tal-ħaddiema li jaħdmu magħhom.

Fuq l-istess linji, f'dawk l-oqsma fejn ir-rati tas-sisa huma baxxi meta mqabbla ma' ta' pajjizi oħra, se nżidu r-rati tas-sisa tagħna b'effett immedjat. Se nżidu s-sisa fuq l-*alcopops* u xarbiets oħra simili li huma mmirati għaż-żgħażaġh.

L-aġġustament fir-rati se jidhol fis-seħh kif ġej:

1. B'effett immedjat fil-każ tar-rati tas-sisa fuq l-*alcopops* u l-*intermediate products*; u
2. Mill-bidu ta' Jannar 2009, fil-każ tar-rati tas-sisa fuq l-ispirti.

Qegħdin nieħdu din il-mizura fl-aħjar interess tas-soċjetà tagħna. L-intenzjonijiet tagħna jibqgħu li nnaqqsu l-konsum eċċessiv tal-alkoħol. Se nieħdu żewġ mizuri oħra importanti ħafna. L-ewwel, se nieħdu passi sabiex ngħollu l-età legali għall-konsum tax-xorb alkoħoliku minn 16-il sena għal 17-il sena. It-tieni, se nagħtu ħarsa mill-qrib lejn il-metodi ta' kif nistgħu ntejbu bil-kbir l-infurzar tal-liġijiet f'dan il-qasam. Se nagħmlu dan b'konsultazzjoni sħiħa ma' daww kollha li b'xi mod jew iehor qegħdin jaħdmu jew li huma interessati f'dan il-qasam. Għalhekk qegħdin, ukoll, nivvutaw is-somma ta' 100,000 ewro sabiex niffacilitaw dan il-proċess. Izda fuq kollox se nżidu r-rizorsi u l-isforzi sabiex nedukaw lill-poplu u, speċjalment liż-żgħażaġh, dwar il-ħsara li jagħmel il-konsum eċċessiv.

Tabella 6.1: Sisa fuq ix-Xorb Alkoħoliku

Prodott	2008	2009
Ethyl alcohol - spirti	€0.23c f'kull % vol. kull litru	€0.14c f'kull % vol. kull litru
Prodotti intermedji (vermouth eċċ.) (b'aktar minn 1.2% volum, imma mhux aktar minn 22%)	€46.59 kull ettolitru	€150.00 kull ettolitru
Xorb b'toġhma ta' spirtu b'kontenut alkoħoliku ta' aktar minn 1.2% iżda mhux aktar minn 7%, magħrufa bħala alco pops (b'aktar minn 1.2% volum, imma mhux aktar minn 22%)	€0.23c f'kull % vol. kull litru	€0.40c f'kull % vol. kull litru

[Żieda fis-Sisa fuq Tabakk u Sigaretti](#)

Aħna konna minn ta' quddiem fost il-pajjiżi ta' l-Unjoni Ewropea li lileġiżlajna kontra t-tipjip fil-pubbliku. Jidher ċar li kien pass għaqli.

Din is-sena wkoll, il-Gvern ikkunsidra l-htieġa li jcaqlaq aktar id-dazju tas-sisa fuq il-prodotti tat-tabakk fosthom is-sigaretti u s-sigarri. B'hekk, b'effett immedjat, se jsir agġustament fir-rati tad-dazju tas-sisa fuq tabakk u sigaretti b'żieda ta' 20 ċenteżmu.

Kura Primarja

Wara li tajna lill-pajjiż sptar mill-aqwa u li għammarnih bir-rizorsi, umani u mediċi, li jixraqlu, ħarsitna issa ddur lejn il-kura tas-saħħa primarja, li wkoll għandha rwol importanti x'tilgħab fis-soċjetà tagħna.

Għal dan il-ghan, waqqafna *taskforce* sabiex jevalwa u jistudja l-proċess għall-ħolqien ta' reġistrazzjoni tal-pazjenti bl-involviment tat-tobba tal-familja li jeżistu f'kull belt u raħal. Irridu nibnu fuq dak li jeżisti f'dan il-qasam, u mhux nimmultiplikaw. Konvinti li b'rieda tajba nsibu soluzzjonijiet ta' fejda għall-familji tagħna.

Fil-qafas ta' servizzi ta' saħħa primarja offruti miċ-Ċentri tas-Saħħa u l-Bereġ imxerrdin madwar pajjiżna, kien essenzjali li nwaqqfu ċentru ta' kordinament għall-kura fil-komunità, il-*Commcare*. Fl-istess waqt, internament saħħaħna l-kontroll tas-servizzi u l-kura offruti lill-pazjenti fil-komunità.

Il-Gvern irid jibni fuq servizzi b'bażi soda u integrati, filwaqt li l-pazjent igawdi minn xibka ta' kura. Dan inaqqas ukoll il-piż żejjed fuq l-iSptar Mater Dei għax b'hekk jibda jaqdi l-funzjoni vera tiegħu, dik ta' sptar akut. Kura tajba fil-komunità twassal ukoll għal żblokk ta' ħafna sodod fl-isptar.

Breast Screening

Il-Gvern lesta pjan ta' azzjoni biex jiġi mniedi programm ta' *breast screening* għan-nisa Maltin u Għawdxin skond kriterji dwar *Quality Assurance* kif stabbiliti mill-Unjoni Ewropea. Hu maħsub li fl-ewwel tliet snin jiġu mistiedna nisa ta' bejn il-50 u d-59 sena, iżda mhux eskluż li aktar 'il quddiem il-Programm jiġi estiż biex jinkludi medda ta' età aktar wiesgħa.

Sadanittant, qed jiġi finalizzat ukoll Pjan Nazzjonali fuq il-Kanċer. Dan il-pjan qed jieħu in kunsiderazzjoni l-problema tal-kanċer b'mod holistiku u jitratta proċess wiesgħa: mill-prevenzjoni, għad-dijanjozi, kif ukoll l-aspetti tal-kura kollha involuta.

Drittijiet tal-Pazjenti

Irridu nirrifirmaw il-formolarju tal-mediċini bil-għan li jkollna listi godda u aktar attwali ta' x'għandu bżonn il-poplu Malti. Fl-istess hin, bi ħsiebna nwettqu r-ristrutturar meħtieġ biex tiżdied l-effiċjenza fejn jidhol ix-xiri min-naħa tal-Gvern ta' mediċini u materjal, kif ukoll id-distribuzzjoni tagħhom.

Huwa f'dan il-kuntest li l-Gvern se jinvesti 1.4 miljun ewro fis-sena biex tibda tingħata b'xejn il-*Herceptine* lil dawk in-nisa li jistgħu jibbenefikaw minn din il-kura għall-marda tal-kanċer tas-sider. Minbarra il-*Herceptine*, il-Gvern qed iwaqqaf sistema trasparenti biex jiddaħħlu aktar mediċini innovattivi li hemm l-evidenza li huma effettivi b'xejn. Din il-miżura wkoll se tgħin b'mod partikolari lil dawk li jbatu mill-kanċer.

Bank tad-Demm

Iċ-Ċentru Nazzjonali għat-Transfuzjoni tad-Demm ikun skont l-ogħla standards Ewropej. Diġà hriġna s-sejha għall-offerti biex jibda x-xogħol ta' titjib u li għandu jiswa mal-2.5 miljun ewro.

Intant, qed naħdmu biex nimplimentaw sistema finanzjarja u operattiva biex din l-istruttura tkun awtonoma. Dan għandu jwassal biex iċ-ċentru nazzjonali jitmexxa fuq linji ċari ta' kontabilità li permezz tagħhom l-operaturi kollha fil-qasam tas-saħħa jirrealizzaw kemm huma prezzjużi d-demm u l-prodotti li jittieħdu minnhom.

Għawdex

Mr. Speaker,

Fil-kuntest tal-Vizjoni 2015, l-attenzjoni lejn Għawdex – bil-bżonnijiet partikolari tiegħu – tibqa' fattur determinanti. Għawdex, mal-kumplament tal-pajjiż, qed ikompli jimxi b'pass mgħagġel fl-iżvilupp tiegħu u fil-qabża' 'l fuq fil-kwalità tal-ħajja.

Dan il-progress huwa frott ukoll ta' żvilupp infrastrutturali kif ukoll ta' investimenti soċjali sostanzjali. In-nefqa fuq progetti kapitali matul din is-sena, qabżet is-sitt miljun ewro.

Il-Gvern jifhem ukoll li r-realtà f'Għawdex m'hijiex estensjoni ta' dik ta' Malta. Hemm oqsma li għal raġunijiet varji, jirrikjedu attenzjoni speċjali, forsi aktar minn Malta. Nibqgħu nsostnu li fejn jidhol il-qasam tax-xogħol, irridu nagħmlu sforzi dejjem akbar biex f'dil-gżira, l-opportunitajiet għaż-żgħażaġh tagħna, u għal kulhadd, jizdiedu. Is-sena d-dieħla, il-Malta Enterprise u l-Ministeru għal Għawdex se joħolqu flimkien pjan ta' azzjoni għall-promozzjoni ta' Għawdex għall-investiment u l-ħolqien ta' l-impjiegi. Fit-turiżmu, se nibqgħu naraw x'azzjonijiet nistgħu nieħdu biex il-gżira tibqa' tirreġistra progress, partikolarment fix-xhur kwieti bejn il-ħarifa u r-rebbiegħa.

Il-Gvern għamel impenn importanti u ambizzjuż mal-gżira t'Għawdex: sas-sena 2015, jagħmel minnha gżira ekoloġika – mudell ta' żvilupp sostenibbli.

F'Lulju li għadda nedejna programm ta' konsultazzjoni pubblika biex l-istrategija għat-twettiq tal-vizjoni Eko-Għawdex tkun tabilhaqq ibbażata fuq l-aspirazzjonijiet u l-vizjoni ta' kulhadd. Ir-rispons tal-pubbliku kien ta' kuraġġ kbir.

L-ewwel proġett li se jniedi l-Gvern fil-kuntest tal-gżira ekoloġika huwa wieħed bażilari għal dan il-kunċett: it-trasformazzjoni radikali tas-settur tat-trasport pubbliku f'Għawdex biex ikun b'mod li jkun alternattiva realistika u vijabbli għall-karozza privata. Servizz komdu, effiċjenti, utli u ċċentrat fuq il-bżonnijiet tal-klijent. Irridu servizz li se jaqdi l-bżonnijiet tar-residenti Għawdxin li illum għandhom servizz ta' trasport pubbliku fqir ħafna, u li t-turisti f'Għawdex ikollhom l-opportunità ta' servizz li jgħinhom igawdu l-isbuħija ta' dil-gżira bl-aktar mod komdu possibbli, bl-akbar aċċessibbiltà, u tinkludi karozzi li jniġġsu mill-anqas possibbli.

L-inizjattivi ambjentali f'Għawdex, partikolarment marbuta mal-kunċett ta' gżira ekoloġika, se jinkludu kampanji edukattivi, miżuri għall-protezzjoni tar-riżorsi naturali, introduzzjoni ta' prattici u teknoloġiji li jnaqqsu l-konsum tal-elettriku fi propjeta' pubblika, u l-immanigġjar ta' siti ta' valur naturali.

Din is-sena wettaqna numru ta' proġetti u ħadna diversi inizjattivi bil-għan li Għawdex ikompli jimxi 'l quddiem.

Fl-edukazzjoni lestejna l-ewwel fażi tal-bini mill-ġdid tal-Kumpless ta' Liceo Ninu Cremona u tajna bidu għat-tieni fażi ta' xogħlijiet konnessi ma' dan il-proġett. Tkompli l-bini tal-

Kumpless għall-*Adult Training Centre* ġdid fir-Rabat, u tlesta l-bini tat-*Training Hotel* fil-Qala biex tħarreg il-ħaddiema fl-industrija tat-Turiżmu. Lestejna l-bini tat-*terminal* għall-passiġġieri fil-port tal-Imgarr. Saru xogħlijiet fuq numru ta' toroq f'diversi lokalitajiet, u ħarġu l-permessi meħtieġa għall-facilitajiet ta' rmiġġ għall-*cruise liners* fix-Xlendi.

Mr. Speaker, nemmnu li l-attività ekonomika f'Għawdex għandha titkattar b'mod sostenibbli, u li din il-gżira għandha tkun aktar aċċessibbli għat-titjib mil-lat turistiku. Se nkomplu nsaħħu s-servizzi tal-biedja, inkluż il-promozzjoni ta' agrikoltura organika, u tas-sajd. Se nassiguraw li jingħataw servizzi mill-aqwa fl-oqsma tas-saħħa, l-edukazzjoni, kif ukoll fl-infrastruttura.

Se nibnu mill-ġdid parti mit-triq tax-Xlendi u t-triq li twassal għas-Santwarju Ta' Pinu, filwaqt li se nkomplu l-ħidma fuq it-triq li tagħti mill-Imgarr għar-Rabat. Fl-Isptar Ġenerali, se nwaqqfu taqsima ġdida tar-Radjologija u se nirristrutturaw it-tieni sala ta' l-operazzjonijiet b'tagħmir ġdid u modern. Il-ġonna ta' Villa Rundle se jiġu riabilitati.

Eko-Għawdex m'hijiex *slogan* bla bażi. Hija minjiera ta' potenzjal li għandha tgħin biex jiġu integrati l-isforzi ta' kulħadd biex inkomplu ntejbu l-qagħda ekonomika, soċjali, ambjentali u kulturali ta' din il-gżira.

Konkluzjoni

Mr Speaker,

Il-baġit huwa għodda fundamentali biex nindirizzaw lill-pajjiż f'direzzjoni strateġika. Id-direzzjoni strateġika li għażilna hija żvilupp sostenibbli. Għalhekk qed ninvestu fin-nies. Fl-edukazzjoni. Fit-taħriġ. F'ambjent aktar nadif.

Biex wasalna għal dan il-Baġit, ħarisna madwarna. Iva, ħarisna lejn il-kriżi finanzjarja internazzjonali, ħarisna lejn l-iżviluppi xejn pożittivi ta' x'qed jipprevedu l-pajjiżi ta' madwarna f'termini ta' tkabbir ekonomiku u telf ta' impjegji. Irridu jew ma rridux, dawn huma realtaziet li se jhallu impatt fuq pajjiżna. Kemm jekk hu turizmu, jekk hi esportazzjoni, u kemm jekk hu investment. Inkunu qed nilludu ruġna jekk naħsbu li dak li qed iseħħ fid-dinja ta' madwarna mhux se jaffettwana.

Mr. Speaker, ħarisna wkoll lejn x'għandna. Ir-rizorsa ewlenija tagħna hija l-poplu tagħna. Il-ħaddiem Malti huwa persuna flessibbli, kapaci, kreattiv u produttiv. Għandna wkoll vantaġġi oħra frott id-deċiżjonijiet għaqlin li ħadna. Fost l-oħrajn, sħubija fl-Unjoni Ewropea u l-munita ewro, li huma żewġ deċiżjonijiet responsabbli li permezz tagħhom qed jirnexxilna nilqgħu għall-isfidi, u li qed jagħtuna l-mezzi necessarji biex inwettqu dak li qed nipprezentaw illejla.

Iżda fuq kollox, ħarisna lejn fejn irridu nwasslu 'l pajjiżna. Viżjoni 2015. Viżjoni ta' żvilupp sostenibbli li jiggarantixxi kwalità ta' ħajja mill-isbaħ u li tixraq lil kull membru tal-poplu tagħna.

Iva, minkejja li ninsabu fi żmien daqshekk diffiċli, xorta qed inħarsu 'l quddiem b'fiduċja kbira. Identifikajna dawk l-għodda li pajjiżna għandu bżonn biex tassew jilħaq il-mira li jsir ċentru ta' eċċellenza fl-oqsma, tal-edukazzjoni, fis-saħħa, fis-servizzi finanzjarji, fil-manifattura b'valur miżjud, fit-teknoloġija tal-informatika, u fit-turiżmu. U fid-dawl ta' dan għamilna l-għażliet responsabbli tagħna.

Biex dan ikun possibbli:

- illum qed ninvestu 322 miljun fi proġetti kapitali għax irridu pajjiż b'infrastruttura aktar b'saħħitha;
- illum qed ninvestu 112 miljun għax irridu pajjiż b'ambjent aktar nadif, li jagħmel anqas ħsara għal saħħitna u li jkollu dehra isbaħ, għalina u għal min iżurna;
- illum qed ninvestu 30 miljun sabiex nincentivaw użu aktar effiċjenti tal-enerġija u investiment f'enerġija minn sorsi alternattivi;
- illum qed ninvestu 64 miljun għax irridu nkomplu nincentivaw lill-industrija tagħna biex tkompli tikber u tespandi;
- illum qed ninvestu 362 miljun għax irridu pajjiż li joffri poplu b'livell ta' edukazzjoni u taħriġ mill-aqwa; u
- illum qed nitfgħu 98 miljun fi bwiet tal-familji tagħna sabiex inkomplu nagħmlulhom kuraġġ u ntejbulhom il-livell tal-għixien tagħhom.

Mr. Speaker, b'dan il-Baġit irridu naghtu messaġġ ċar u direzzjoni soda lill-pajjiż.

Messaġġ ta' fiduċja. Iva, il-mewġ, id-diffikultajiet, hemm qegħdin. Inkunu irresponsabbli jekk ninjorawhom. Izda l-Gvern se jibqa' kenn għall-familji tagħna u għall-industrija biex jincentivahom u biex flimkien, inkomplu nagħmlu minn pajjiżna storja ta' suċċess.

Mr. Speaker, inressaq quddiem il-Kamra dan il-Baġit, li konvint se jservi ta' bażi soda sabiex pajjiżna jkompli jibni fuq dak li kiseb.

Qed nagħmlu l-għażliet responsabbli, gwidati mill-valur tas-solidarjetà, biex niggarantixxu żvilupp sostenibbli.

Appendiċi A

Il-Qagħda Finanzjarja Matul l-2008

Għar-rigward tad-Dħul, fil-waqt li mit-taxxi din is-sena ser inkunu żammejna mal-mira tad-dħul, se nirrekordjaw dħul aktar mis-sena l-oħra ta' 142 miljun ewro. Dan hu frott ta' l-impjiegi dejjem jiżdiedu, pagi aħjar u żvilupp qawwi fil-kummerċ. Minn dħul ieħor se nkunu naqqasna ammont ta' 28 miljun ewro minn dak oriġinarjament previst għal din is-sena, iżda 18-il miljun ewro aktar mis-sena l-oħra.

Fir-rigward ta' l-infieq, l-ispiza kapitali ma varjatx għajr fuq proġetti li għadhom fil-bidu tagħhom u li huma ffinanzjati mill-Unjoni Ewropea. Iżda, kif previst, prinċipalment il-ftuħ ta' l-iSptar il-Ġdid, Mater Dei, u l-investment marbut mat-tmexxija ta' l-iskejjel, għabu magħhom żieda sostanzjali fin-nefqa rikurrenti, kemm meta pparagunata ma' dak li kien previst fil-bidu tas-sena kif ukoll meta wieħed iqabbel l-ammont għal din is-sena ma' dak tas-sena li għaddiet.

Il-pagi żdiedu b'29 miljun ewro fuq l-ammont approvat għal din is-sena u 31 miljun ewro meta wieħed jipparaguna l-2008 ma' l-2007, grazzi għal kundizzjonijiet dejjem jitjiebu fl-impjiegi pubbliċi. Anke l-ispejjeż ta' manutenzjoni u operat żdiedu għax il-Gvern huwa konxju li nuqqas ta' fondi f'dan il-qasam hu ekonomija ta' żmien qasir għax, jekk wieħed jittraskura jew jitratieni f'dan il-qasam, jispiċċa, fl-aħħar mill-aħħar ikollu mbagħad jixtri l-ġdid.

Hawn, għalhekk, il-Gvern nafaq 5 miljun ewro aktar minn dak previst u 12-il miljun ewro aktar mis-sena l-oħra.

S'intendi, l-akbar varjazzjoni nsibuha fil-Programmi u Inizjattivi, fejn insibu l-Pensjonijiet u l-Beneficċji Soċjali u sussidji għal min ikollu bżonn sostenn, bħall-biedja, l-istudenti u servizzi pubbliċi. Dawn żdiedu b'116-il miljun ewro mill-ammont prevvist għal din is-sena, u b'174 miljun ewro mill-ammont minfuq fl-2007, fiż-żewġ kazijiet inklużi l-100 miljun ewro għall-ħaddiema tal-*Malta Shipyards Ltd* u għall-Korporazzjoni Enemalta, flok *surcharge* oġhla, kawża tal-prezzijiet għoljin tal-prodotti għall-enerġija.

Għall-kontribuzzjonijiet lill-entitajiet pubbliċi, il-Gvern nefaq 5 miljun ewro aktar mill-ammont approvat originarjament u 9 miljun ewro aktar mis-sena l-oħra, prinċipalment fil-qasam tas-saħħa sabiex filwaqt li l-iSptar Mater Dei qed iservi biex jiġu ndirizzati interventi mediċi, il-konvalixxenza issir fl-iSptar Karen Grech li qiegħed ukoll jikkumplimenta l-ħtiġijiet ta' l-iSptar Żammit Clapp.

Fl-aħħarnett, l-imgħaxijiet fuq id-dejn pubbliku, li jservi biex jiffinanzja l-iżbilanċ baġitarju minn sena għall-oħra, fosthom l-avveniment tas-sussidju flok *surcharge* għoli u l-iskemi mnidija favur il-ħaddiema tal-*Malta Shipyards Ltd*, tela' b'4 miljuni fuq l-ammont prevvist għal din is-sena u b'7 miljun ewro meta paragunati l-ammonti tas-sentejn 2007 u 2008.

Dettalji tal-varjazzjonijiet tal-elementi varji ta' dħul u nfiq bejn l-estimi originali u dawk riveduti għas-sena 2008 jinsabu fl-*Statements* t'hawn taħt.

II-Qaġhda Finanzjarja fl-2009

Fl-2008 spicċajna bi żbilanċ fil-Fond Konsolidat ta' 100 miljun ewro, dan wara li wieħed iwarrab s-56 miljun mogħtija fi

skemi lit-Tarznari u l-44 miljun oħra li ngħataw lill-Korporazzjoni Enemalta minflok li għabbejna lill-konsumatur b'*surcharge* ekwivalenti għall-prezz reali taż-żejt. Stajna, kieku ridna, żammejna mal-miri li poġġejna quddiemna sena ilu biex l-2009 nispiċċawha bi żbilanċ minimu ta' 10 miljuni.

Stajna aħna webbisna rasna u ngħidu, aħna hekk konna għidna u hekk ser nagħmlu, ikunu x'ikunu ċ-ċirkostanzi. Hasejna r-responsabbiltà li dan kien ser ikollu prezz. Il-kuxjenza soċjali u l-plan ħolistiku li jimrah fuq id-diversi oqsma ta' l-ekonomija ġieġheluna nirvedu l-pjanijiet tagħna biex, permezz ta' sitwazzjoni li attwalment tirrifletti finanzi fis-sod, nużaw ir-rizorsi li l-pajjiż kapaċi jiġġenera biex, b'estenzjoni ta' sena waħda biss, mill-2010 għall-2011, il-pajjiż ma jkollux aktar bżonn jissellef, anzi jibda jirripaga d-dejn ta' l-ingħoddi permezz ta' bilanċ favorevoli fil-Kaxxa ta' Malta.

Għalhekk, bir-responsabbiltà kollha llum qed nipprezentaw pakkett finanzjarju serju fuq medda ta' tliet snin, li l-ewwel flok ma jimmira li bilanċ pożittiv għall-2010, dan nilhquh sena wara, fil-2011; u t-tieni, l-2009 nispiċċawha bi żbilanċ ta' 98.8 miljun ewro, li jissarraf fi strategija ta' investiment qawwi fis-setturi kollha biex nassiguraw żvilupp ekonomiku sostenibbli li jilqa' u jirrispondi għall-kurrenti minn barra l-pajjiż li jinqalġhu minn żmien għall-ieħor u li jisfrutta l-potenzjal lokali li nbena b'għaqqal minn dan il-Gvern dawn l-aħħar snin.

Permezz ta' dħul minn sorsi diġa' eżistenti u miżuri ġodda li huma spjegati f'qasam ieħor ta' dan id-Diskors, id-dħul minn taxxi ser jiżdied b'117-il miljun ewro fuq id-dħul ta' l-2008, jiġifieri 22 miljun anqas miż-żieda li kellna din is-sena fuq is-

sena l-oħra. Dan għamilnieh proprju għax hassejna li, filwaqt li l-operat ta' l-amministrazzjoni jrid ikompli għaddej u jkun iffinanzjat, fil-perijodi li għaddejja minnu d-dinja, il-poplu Malti għandu jiġi relattivament imserrah milli jerfa' piżijiet fiskali. Dan kien wieħed mill-fatturi għaliex, kif spjegajt hawn fuq, kien hemm bżonn ta' aġġustament fil-pjan originali.

Bis-saħħa ta' zieda fl-impjegi u pagi favorevoli, l-introjtu mit-taxxa tad-dhul u l-kontribuzzjonijiet tas-sigurta' soċjali ser jiżdied b'60 miljun u 15-il miljun ewro rispettivament. Bil-mod li nistennew li timxi l-attivitá ekonomika u kummerċjali fil-pajjiż, nistennew zieda mill-VAT ta' 23 miljun ewro: 16-il miljun minn dazji u sisa, u 4 miljuni minn liċenzji u diversi taxxi oħra.

Minn dhul ieħor, il-Gvern ser idahħal 49 miljun ewro aktar minn din is-sena, l-aktar minn għotjiet mill-Unjoni Ewropea biex ikunu jistgħu jitwettqu proġetti fejjieda fl-oqsma ta' l-educazzjoni, infrastruttura u ambjent.

Fin-nefqa rikurrenti, is-sena d-dieħla ser ngħaddu minn esperjenza li qatt ma għaddejna minnha. Dan minħabba fiż-żewġ inizjattivi ta' darba li ngħataw din is-sena, li swew lill-kaxxa ta' Malta xejn anqas minn 100 miljun ewro, jiġifieri dik ta' l-iskemi volontarji ta' rtirar kmieni mill-*Malta Shipyards Ltd* u dik tas-sussidju fuq *s-surcharge* ta' l-elettriku. B'hekk in-nefqa rikurrenti s-sena d-dieħla ser tkun anqas minn dik ta' din is-sena. Mela, filwaqt li ser ikollna nefqa ta' 22 miljun aktar fil-pagi, l-ispiza fil-programmi u inizjattivi, allavolja, per eżempju, il-pensjonijiet u l-benefiċċji soċjali u l-pensjonijiet tat-Teżor, is-sena d-dieħla, ser jiżdiedu b'49

miljun, fuq l-ispiza ta' din is-sena, il-kategorija shiha qed turi tnaqqis ta' 33 miljun.

Is-sena d-diehla, fil-kategorija ta' kontribuzzjonijiet lill-entitajiet pubbliċi, ser jonqos il-livell ta' l-ispiza, b'riżultat t'anqas piżijiet li entitajiet pubbliċi, bħal, *Wasteserv Malta Ltd*, *MEPA*, il-Korporazzjoni għas-Servizzi ta' l-Ilma u, s'intendi, il-*Malta Shipyards Ltd*, qed jgħabbu fuq il-Gvern.

S'intendi, fejn jidhlu l-imghaxijiet fuq id-dejn pubbliku, l-ispiza, mill-2008 għall-2009, ser tiżdied b'10 miljuni biex jagħmlu tajjeb għas-self ġdid li l-Gvern għamel din is-sena, biex ikopri l-iżbilanċ tas-sena l-oħra u jkollu l-fondi għall-iżbilanċ ta' din is-sena, fosthom iż-żewġ elementi ewlenin li rreferejt għalihom aktar qabel.

Fil-kamp ta' l-ispiza kapitali, anke grazzi għall-fondi provduti mill-Unjoni Ewropea, bħala parti mill-pakkett ta' 850 miljun ewro li Malta akkwistat matul il-perjodu bejn l-2007 u l-2013, l-investment kapitali, mill-2008 għall-2009, ser jitla' minn 73 miljun, għal 348 miljun.

Id-Dejn Pubbliku

L-impenn tal-Gvern li jnaqqas il-piż tad-dejn pubbliku minn fuq il-poplu Malti u Għawdxi, qatt ma jieqaf. Is-sena li għaddiet konna wegħedna li l-2008 kellha tkun l-aħħar sena li fiha l-bilanċ tad-dejn kellu jaqbeż is-60 fil-mija tal-prodott gross domestiku. Giet il-kriżi taż-żejt fuqna, bħal ma esperjenzawha l-pajjiżi kollha tad-dinja u minħabba f'hekk, flimkien ma' l-ispiza li l-Gvern għazel li jagħmel għall-benefiċċju tal-ħaddiema tal-*Malta Shipyards Ltd*, il-livell ta' dejn ser jibqa' oghla minn dak mixtieq sas-sena d-diehla,

imma, sadanitant, jinzel bi kwazi wiehed fil-mija tal-prodott gross domestiku, għal 61.9 fil-mija.

Tajjed wiehed ifakkar li, bħal ma' gara din is-sena, l-ammont ta' 500 miljun ewro mhux self gdid fih innifsu, imma aktar ristrutturar tas-self ezistenti. Fil-fatt, 208 miljuni jikkonsistu fi *stocks* antiki li ser jimmaturaw s-sena d-dieħla u jigu kkonvertiti fi *stocks* godda, u 200 miljun huma *Bills* tat-Tezor li jinqalbu fi *stocks*.

Ma rridux ninsew li dejn għoli jfisser spiża ta' imghax għola, li tfisser, għalhekk, li l-Pajjiż ikollu anqas fondi x'jiddedika għall-gid tiegħu in ġenerali. Għaldaqstant, il-Gvern ma jarax il-waqt li, mill-2011 'il quddiem, flok nisselfu, nibdew nirrifondu id-dejn. B'hekk, il-fondi li, s'issa qegħdin jagħmlu tajjed għall-imghax fuq id-dejn pubbliku, ikunu jistgħu jigu ddedikati b'mod aktar effettiv għall-gid tal-poplu kollu.

Appendiċi B

Eżempji ta' kif ser torġos it-taxxa ta' registrazzjoni - Karozzi

Tabella 5.1

cc	RT Antika + VAT	RT Ġdida	Differenza	%
Mhux aktar minn 1000cc	2,579	1,455	-1,124	-44%
Aktar minn 1000cc sa, u jinkludi 1300cc	3,630	2,132	-1,498	-41%
Aktar minn 1300cc sa, u jinkludi 1500cc	5,328	3,834	-1,494	-28%
Aktar minn 1500 sa, u jinkludi 1800cc	7,823	5,656	-2,167	-28%
Aktar minn 1801 sa, u jinkludi 2000cc	11,058	9,946	-1,112	-10%
Aktar minn 2001 sa, u jinkludi 2500cc	18,232	17,308	-924	-5%
Aktar minn 2501 sa, u jinkludi 3000cc	27,594	34,357	6,763	25%
Aktar minn 3001cc	29,582	43,012	13,430	45%

Taxxa minima għall-karozzi li ġejjin minn barra s-suq tal-UE/EEA

Tabella 5.2

Sena	0	1	2	3	4	5	6	7	8	9	10	11	12	13	14+
0g/km sa, u jinkludi 100g/km	-	-	-	-	-	1500	1680	1882	2107	2360	2644	2961	3316	3714	4160
Aktar minn 100g/km sa, u jinkludi 130g/km	-	-	-	-	-	1800	2016	2258	2529	2832	3172	3553	3979	4457	4992
Aktar minn 130g/km sa, u jinkludi 140g/km	-	-	-	-	-	2000	2240	2509	2810	3147	3525	3948	4421	4952	5546
Aktar minn 140g/km sa, u jinkludi 150g/km	-	-	-	-	-	3500	3920	4390	4917	5507	6168	6908	7737	8666	9706
Aktar minn 150g/km sa, u jinkludi 180g/km	-	-	-	-	-	4000	4480	5018	5620	6294	7049	7895	8843	9904	11092
Aktar minn 180g/km sa, u jinkludi 220g/km	-	-	-	-	-	7000	7840	8781	9834	11015	12336	13817	15475	17332	19412
Aktar minn 220g/km sa, u jinkludi 250g/km	-	-	-	-	-	12000	13440	15053	16859	18882	21148	23686	26528	29712	33277
Aktar minn 250g/km	-	-	-	-	-	13500	15120	16934	18967	21243	23792	26647	29844	33426	37437

Taxxa ta' Ċirkolazzjoni Annwali ghal karożzi reġistrati wara l-01/01/2009 - Magni Petrol

Tabella 5.3

Year	0	1	2	3	4	5	6	7	8	9	10	11	12	13	14+
0g/km sa, u jinkludi 100g/km	100	100	100	100	100	125	138	151	166	183	201	221	244	268	295
Aktar minn 100g/km sa, u jinkludi 130g/km	110	110	110	110	110	138	151	166	183	201	221	244	268	295	324
Aktar minn 130g/km sa, u jinkludi 140g/km	120	120	120	120	120	150	165	182	200	220	242	266	292	322	354
Aktar minn 140g/km sa, u jinkludi 150g/km	140	140	140	140	140	175	193	212	233	256	282	310	341	375	413
Aktar minn 150g/km sa, u jinkludi 180g/km	180	180	180	180	180	225	248	272	299	329	362	399	438	482	531
Aktar minn 180g/km sa, u jinkludi 220g/km	250	250	250	250	250	313	344	378	416	458	503	554	609	670	737
Aktar minn 220g/km sa, u jinkludi 250g/km	500	500	500	500	500	625	688	756	832	915	1007	1107	1218	1340	1474
Aktar minn 250g/km	600	600	600	600	600	750	825	908	998	1098	1208	1329	1462	1608	1768

Taxxa ta' Ċirkolazzjoni Annwali ghal karożzi reġistrati wara l-01/01/2009 - Magni Diesel (PM 0-0.005g/km)

Tabella 5.4

Year	0	1	2	3	4	5	6	7	8	9	10	11	12	13	14+
0g/km sa, u jinkludi 100g/km	100	100	100	100	100	125	138	151	166	183	201	221	244	268	295
Aktar minn 100g/km sa, u jinkludi 130g/km	110	110	110	110	110	138	151	166	183	201	221	244	268	295	324
Aktar minn 130g/km sa, u jinkludi 140g/km	120	120	120	120	120	150	165	182	200	220	242	266	292	322	354
Aktar minn 140g/km sa, u jinkludi 150g/km	140	140	140	140	140	175	193	212	233	256	282	310	341	375	413
Aktar minn 150g/km sa, u jinkludi 180g/km	180	180	180	180	180	225	248	272	299	329	362	399	438	482	531
Aktar minn 180g/km sa, u jinkludi 220g/km	250	250	250	250	250	313	344	378	416	458	503	554	609	670	737
Aktar minn 220g/km sa, u jinkludi 250g/km	500	500	500	500	500	625	688	756	832	915	1007	1107	1218	1340	1474
Aktar minn 250g/km	600	600	600	600	600	750	825	908	998	1098	1208	1329	1462	1608	1768

Taxxa ta' Ċirkolazzjoni Annwali ghal karożzi reġistrati wara l-01/01/2009 - Magni Diesel (PM 0.006-0.025g/km)

Tabella 5.5

Year	0	1	2	3	4	5	6	7	8	9	10	11	12	13	14+
0g/km sa, u jinkludi 100g/km	105	105	105	105	105	131	144	159	175	192	211	233	256	281	309
Aktar minn 100g/km sa, u jinkludi 130g/km	116	116	116	116	116	144	159	175	192	211	233	256	281	309	340
Aktar minn 130g/km sa, u jinkludi 140g/km	126	126	126	126	126	158	173	191	210	231	254	279	307	338	371
Aktar minn 140g/km sa, u jinkludi 150g/km	147	147	147	147	147	184	202	222	245	269	296	326	358	394	433
Aktar minn 150g/km sa, u jinkludi 180g/km	189	189	189	189	189	236	260	286	314	346	380	419	460	506	557
Aktar minn 180g/km sa, u jinkludi 220g/km	263	263	263	263	263	328	361	397	437	480	528	581	639	703	774
Aktar minn 220g/km sa, u jinkludi 250g/km	525	525	525	525	525	656	722	794	873	961	1057	1163	1279	1407	1547
Aktar minn 250g/km	630	630	630	630	630	788	866	953	1048	1153	1268	1395	1535	1688	1857

Taxxa ta' Ċirkolazzjoni Annwali ghal karożzi reġistrati wara l-01/01/2009 - Magni Diesel (PM 0.025-0.035g/km)

Tabella 5.6

Year	0	1	2	3	4	5	6	7	8	9	10	11	12	13	14+
0g/km sa, u jinkludi 100g/km	110	110	110	110	110	138	152	167	183	202	222	244	269	295	325
Aktar minn 100g/km sa, u jinkludi 130g/km	121	121	121	121	121	152	167	183	202	222	244	269	295	325	357
Aktar minn 130g/km sa, u jinkludi 140g/km	132	132	132	132	132	165	182	200	220	242	266	293	322	354	390
Aktar minn 140g/km sa, u jinkludi 150g/km	154	154	154	154	154	193	212	233	257	282	311	342	376	414	455
Aktar minn 150g/km sa, u jinkludi 180g/km	198	198	198	198	198	248	273	300	330	363	400	439	483	532	585
Aktar minn 180g/km sa, u jinkludi 220g/km	276	276	276	276	276	345	379	417	459	504	555	610	671	739	812
Aktar minn 220g/km sa, u jinkludi 250g/km	551	551	551	551	551	689	758	834	917	1009	1110	1221	1343	1477	1625
Aktar minn 250g/km	662	662	662	662	662	827	910	1001	1101	1211	1332	1465	1611	1772	1950

Taxxa ta' Ċirkolazzjoni Annwali ghal karożzi reġistrati wara l-01/01/2009 - Magni Diesel (PM 0.036+g/km)

Tabella 5.7

Year	0	1	2	3	4	5	6	7	8	9	10	11	12	13	14+
0g/km sa, u jinkludi 100g/km	116	116	116	116	116	145	159	175	193	212	233	256	282	310	341
Aktar minn 100g/km sa, u jinkludi 130g/km	127	127	127	127	127	159	175	193	212	233	256	282	310	341	375
Aktar minn 130g/km sa, u jinkludi 140g/km	139	139	139	139	139	174	191	210	231	254	280	308	338	372	409
Aktar minn 140g/km sa, u jinkludi 150g/km	162	162	162	162	162	203	223	245	270	297	326	359	395	434	478
Aktar minn 150g/km sa, u jinkludi 180g/km	208	208	208	208	208	260	287	315	347	381	419	461	508	558	614
Aktar minn 180g/km sa, u jinkludi 220g/km	289	289	289	289	289	362	398	438	481	530	583	641	705	775	853
Aktar minn 220g/km sa, u jinkludi 250g/km	579	579	579	579	579	724	796	875	963	1059	1165	1282	1410	1551	1706
Aktar minn 250g/km	695	695	695	695	695	868	955	1051	1156	1271	1398	1538	1692	1861	2047

Taxxa ta' Ċirkolazzjoni Annwali ghal karozzi registrati qabel 1-01/01/2009 - Magni Petrol

Tabella 5.8

Year	0	1	2	3	4	5	6	7	8	9	10	11	12	13	14	15	16	17	18
Mhux aktar minn 1300cc	75	75	75	75	75	75	75	86	87	88	89	91	92	93	95	96	98	99	101
Aktar minn 1300cc sa, u jinkludi 1449cc	100	100	100	100	100	100	100	114	116	117	119	121	123	125	127	128	130	132	134
Aktar minn 1449cc sa, u jinkludi 1500cc	115	115	115	115	115	115	115	131	134	138	141	145	148	152	156	160	164	168	172
Aktar minn 1500 cc sa, u jinkludi 1800cc	120	120	120	120	120	120	120	137	142	147	152	157	162	168	174	180	186	193	200
Aktar minn from 1801cc sa, u jinkludi 2000cc	220	220	220	220	220	220	220	251	260	269	278	288	298	308	319	330	342	354	366
Aktar minn 2000cc	390	390	390	390	390	390	390	445	460	476	493	510	528	547	566	585	606	627	649

Taxxa ta' Ċirkolazzjoni Annwali ghal karozzi registrati qabel 1-01/01/2009 - Magni Diesel

Tabella 5.9

Year	0	1	2	3	4	5	6	7	8	9	10	11	12	13	14	15	16	17	18
Mhux aktar minn 1300cc	83	83	83	83	83	83	83	94	95	97	98	100	101	103	104	106	108	109	111
Aktar minn 1300cc sa, u jinkludi 1449cc	110	110	110	110	110	110	110	125	127	129	131	133	135	137	139	141	143	146	148
Aktar minn 1449cc sa, u jinkludi 1500cc	127	127	127	127	127	127	127	144	148	152	155	159	163	167	171	176	180	185	189
Aktar minn 1500 cc sa, u jinkludi 1800cc	132	132	132	132	132	132	132	150	156	161	167	173	179	185	191	198	205	212	220
Aktar minn from 1801cc sa, u jinkludi 2000cc	242	242	242	242	242	242	242	276	286	296	306	317	328	339	351	363	376	389	403
Aktar minn 2000cc	429	429	429	429	429	429	429	489	506	524	542	561	581	601	622	644	667	690	714

Taxxa ta' Ċirkolazzjoni Annwali ghal muturi registrati qabel 1-01/01/2009

Tabella 5.10

Year	0	1	2	3	4	5	6	7	8	9	10	11	12	13	14	15	16	17	18
Mhux aktar minn 50cc	50	50	50	50	50	50	50	55	56	57	58	58	59	60	61	62	63	64	65
Aktar minn 50cc sa, u jinkludi 125cc	52	52	52	52	52	52	52	57	58	59	60	61	62	63	63	64	65	66	67
Aktar minn 125cc sa, u jinkludi 250cc	56	56	56	56	56	56	56	62	63	63	64	65	66	67	68	69	70	71	73
Aktar minn 250cc sa, u jinkludi 500cc	58	58	58	58	58	58	58	64	65	66	67	68	69	70	71	72	73	74	75
Aktar minn 500cc sa, u jinkludi 800cc	60	60	60	60	60	60	60	66	67	68	69	70	71	72	73	74	75	77	78
Aktar minn 800cc	62	62	62	62	62	62	62	68	69	70	71	72	73	75	76	77	78	79	80
Elettriċi	10	10	10	10	10	10	10	11	11	11	12	12	12	12	12	12	13	13	13
Quad Bikes ghal uzu fit-triq	75	75	75	75	75	75	75	83	84	85	86	88	89	90	92	93	94	96	97

Appendiċi Ċ

STATEMENT A
DHUL 2008 : ESTIMU RIVEDUT IMQABBEL MA' L-ESTIMU APPROVAT

SORS	ESTIMU APPROVAT €	ESTIMU RIVEDUT €	BIDLA + €	BIDLA - €	RIMARKI
DHUL MIT-TAXXI					
Diretti - Taxxa tad-Dhul	728,000,000	738,800,000	10,800,000		- Hu mistenni aktar dhul mit-taxxa provviżorja.
Indiretti - Sigurta' Soċjali	521,800,000	513,500,000	-	8,300,000	Mistenni anqas dhul milli kien previst; terz mill-ammont jirraprezenta kontribuzzjoni mill-iStat.
Dwana u Sisa	184,460,000	185,310,000	850,000		- Aktar dhul milli kien mistenni mid-dazji ta' importazzjoni.
Liċenzji, Taxxi u Multi	241,079,000	228,660,000	-	12,419,000	Mistenni anqas dhul milli kien previst mit-taxxa fuq dokumenti u trasferimenti.
Taxxa fuq il-Valur Miżjud	447,000,000	454,500,000	7,500,000		- Hu mistenni li d-dhul mill-VAT ikun aktar minn dak previst.
	2,122,339,000	2,120,770,000		1,569,000	

	Drittijiet ta' Uffiċċju	49,489,000	52,681,000	3,192,000	-	Dhul aktar milli kien previst mill-eko-kontribuzzjoni.
	Flas lura lid-Dipartimenti	29,552,000	30,984,000	1,432,000	-	Stima originali baxxa fuq dhul minn Kontribuzzjonijiet.
	Korporazzjonijiet Pubbliċi	5,201,000	5,201,000	-	-	
	Bank Ċentrali ta' Malta	25,600,000	28,700,000	3,100,000	-	Profitti għall-2007 li gew mghoddija lill-Gvern.
	Kera	22,536,000	24,036,000	1,500,000	-	Dhul aktar milli kien mistenni minn kera fuq postijiet kummerċjali.
	Profitti minn Investimenti	17,700,000	24,400,000	6,700,000	-	Hu mistenni li d-dhul mid- <i>dividends</i> ikun iżjed minn dak previst.
	Flas lura u nteressi fuq self moghti mill-Gvern	179,000	179,000	-	-	
	Ghotjiet Barranin	116,112,000	68,604,000	-	47,508,000	Rimbors ta' ghotjiet taht il-Fondi Strutturali u ta' Koeżjoni jkompli fis-snin li gejjin, għal tul iż-żmien li għandhom il-programmi rispettivi.
	Dhul mixxellanju	22,110,000	29,010,000	6,900,000	-	
	DHUL TOTALI MINN DHUL IEHOR	288,479,000	263,795,000		24,684,000	
	TOTALI TA' DHUL RIKORRENTI	2,410,818,000	2,384,565,000		26,253,000	

DHUL MHUX ORDINARJU				
Dhul minn bejgh ta' ishma	0	0	-	-
<i>Sinking Funds</i> ta' self lokali kkonvertit	32,408,000	33,350,000	942,000	- Id-dhul attwali minn <i>sinking funds</i> fuq self li jaghlaq matul l-2008.
Self Lokali	186,350,000	279,526,000	93,176,000	- Self lokali miġbur biex jiġi ffinanzjat l-iżbilanċ tas-settur pubbliku fil-Fond Konsolidat.
DHUL TOTALI MINN DHUL MHUX ORDINARJU	218,758,000	312,876,000	94,118,000	0
DHUL GLOBALI	2,629,576,000	2,697,441,000	67,865,000	

STATEMENT B
NEFQA RIKORRENTI 2008: ESTIMU RIVEDUT IMQABBEL MA' L-ESTIMU APPROVAT

VOT	ESTIMU	ESTIMU	BIDLA		RIMARKI
	APPROVAT	RIVEDUT	+	-	
	€	€	€	€	
5 Uffiċċju tal-Prim Ministru	15,127,000	16,590,000	1,463,000		Fondi addizzjonali provduti biex jagħmlu tajjeb ghaż-żieda fil-kategorija tal-Pagi u Salarji. Żieda ohra kienet mehtieġa fil-kategorija tal-Programmi u Inizzjattivi partikolarment fil-EuromedITI. Parti minn din iż-żieda mistennija tkun koperta min-nefqa inqas taht il-kategorija ta' Kontribuzzjonijiet lill-Entitajiet Governattivi.
7 Forzi Armati ta' Malta	32,556,000	35,032,000	2,476,000		Nefqa akbar minn dik prevista hi mistennija taht il-kategoriji tal-Pagi u Salarji u tal-Programmi u Inizzjattivi minhabba li hija mistennija nefqa akbar relatata mat- <i>Third Country Nationals</i> .
10 Uffiċċju Elettorali	4,086,000	5,704,000	1,618,000		Fondi addizzjonali minhabba żieda fl-attività tal-Kummissjoni Elettorali relatata ma' l-Elezzjoni Ġenerali fl-ewwel kwart ta' l-2008.

11	Ministeru tal-Ġustizzja u l-Intern	9,781,000	10,212,000	431,000	In-nefqa fil-kategoriji tal-Pagi u Salarji, l-Operat u Manutenzjoni u tal-Programmi u Inizzjattivi (fil-biċċa l kbira fid- <i>Detention Services</i>) kienet aktar minn dik prevista, iżda hu mistenni li tkun koperta b'nefqa inqas taht il-Kontribuzzjonijiet lill-Entitajiet Governattivi.
12	Servizz Ġudizzjarju	9,073,000	9,531,000	458,000	Żieda fin-nefqa hi mistennija partikolarment fil-kategoriji tal-Pagi u Salarji u <i>Summoning and Expenses of Witnesses</i> .
14	Pulizija	39,506,000	42,581,000	3,075,000	Żieda fin-nefqa hi neċessarja fil-kategorija tal-Pagi u Salarji minhabba rekluti godda kif ukoll minhabba <i>overtime</i> relatat ma' l- <i>Strike</i> tat-Trasport Pubbliku u l-Elezzjoni Ġenerali.
15	Servizzi Korrettivi	7,102,000	7,958,000	856,000	Żieda fin-nefqa kienet neċessarja fil-kategorija tal-Pagi u Salarji, l-Operat u Manutenzjoni u tal-Programmi u Inizzjattivi minhabba żieda mhux mistennija fin-numru ta' ħabsin.
16	Protezzjoni Ċivili	3,277,000	3,429,000	152,000	Żieda fin-nefqa fil-kategorija tal-Pagi u Salarji kienet reġistrata minhabba reklutaġġ u trasferimenti fid-Dipartiment tal-Protezzjoni Ċivili matul is-sena.

18	Diviżjoni tar-Reġistru Pubbliku u ta' l-Artijiet	2,437,000	2,894,000	457,000	Żieda fl-ispiza taht il-kategorija ta' l-Operat u Manutenzjoni peress li eċċediet in-nefqa prevista għall-Contractual Services. In-nefqa prevista għall-kategorija tal-Pagi u Salarji kienet ukoll maqbuza minhabba reklutaġġ u trasferimenti.
19	Ministeru tal-Finanzi	64,503,000	81,688,000	17,185,000	L-ispiza taht il-kategoriji tal-Pagi u Salarji u ta' l-Operat u Manutenzjoni mistennija jkunu oġhla minhabba żieda fid-dmirijiet tal-Ministeru tal-Finanzi, l-Ekonomija u Investiment wara li kienu stabbiliti d-dmirijiet godda tal-Ministeri. Spiża akbar minn dik prevista fil-kategorija tal-Programmi u Inizzjattivi minhabba żieda fil-kontribuzzjoni ta' l-EU <i>Own Resources</i> , aktar fondi provduti lill- <i>Euro Change Over Committee</i> u lill-Fondazzjoni għas-Servizzi Medici b'relazzjoni ma' l-iSptar Mater Dei.
20	Teżor	9,776,000	3,360,000	6,416,000	Nefqa inqas relatata mas- <i>Salaries and Wages Adjustments</i> li għamlet tajjeb għan-nefqa akbar taht voti oħra.
21	Pensjonijiet	79,982,000	81,113,000	1,131,000	Fondi addizzjonali huma meħtieġa biex jipprovdu għal bżonnijiet attwali fil-Vot skond l-Ordinanza dwar il-Pensjonijiet.

-
-
-

22	Hlasijiet fuq Self	201,610,000	298,793,000	97,183,000	Interessi oghla (€7m) huma previsti taht il-Bills ta-Tezor. Din l-ispiza mistennija tkun koperta minn interessi aktar baxxi fuq self fit-tul. €93m mill-varjazżjonijiet jirrapreżentaw l-pagamenti lura ta' self li kien konvertit f' self ġdid.
24	Dwana	11,961,000	11,806,000	155,000	Nefqa inqas hi mistennija fil-kategorija tal-Pagi u Salarji.
28	Ministeru ta' l-Edukazzjoni, Żgħażaġh u Xogħol	112,597,000	115,217,000	2,620,000	Nefqa akbar milli oriġinarjament prevista taht il-kategorija ta' <i>Church Schools</i> . Hu previst ukoll li fondi addizzjonali huma mehtieġa fil-kategoriji ta- <i>Training/Employment ETC Programmes</i> , dik tal-Pagi u Salarji u l-Operat u Manutenzjoni.
29	Edukazzjoni	124,535,000	129,452,000	4,917,000	Żieda fin-nefqa fil-kategorija tal-Pagi u Salarji kienet reġistrata minhabba reklutaġġ ta' għalliema ġodda.
30	Impjiegi u Relazzjonijiet Industrijali	1,707,000	1,146,000	561,000	Nefqa nqas hi mistennija taht il-kategorija tal-Programmi u Inizzjattivi.
32	Ministeru għat-Turizmu u Kultura	11,300,000	12,265,000	965,000	Żieda fin-nefqa relatata ma' l- <i>Arts and Cultural Events</i> .
33	Ministeru għall-Kompetittività u l-Komunikazzjoni	8,160,000	8,554,000	394,000	Nefqa akbar taht il-kategorija ta' l-Operat u Manutenzjoni kienet rekuperabbli minn infieq inqas taht il-kategorija tal-Pagi u Salarji.

34 Kummerċ	5,563,000	6,998,000	1,435,000	L-ispiza taht il- <i>Food Subsidies</i> kienet oghla minn dik prevista.
35 Konsumatur u Kompetizzjoni	1,416,000	1,866,000	450,000	L-ispiza taht il-kategorija tal-Pagi u Salarji hi mistennija li tkun akbar minn dik prevista minhabba reklutaġġ ta' <i>Market Surveillance Officers</i> .
36 Avjazzjoni Ċivili	1,267,000	1,997,000	730,000	Żieda fl-ispiza minhabba pagamenti taht l- <i>International Memberships</i> primarjament relatati ma' l- <i>Eurocontrol</i> .
37 Ministeru tar-Rizorsi u l-Infrastruttura	39,490,000	39,837,000	347,000	Żieda fil-fondi meħtieġa taht l- <i>Incidental Expenditure and Expenditure Reporting Scheme</i> kienet koperta minn infieq inqas taht il-kategorija tal-Pagi u Salarji.
38 Ministeru għal Ghawdex	49,257,000	52,169,000	2,912,000	Żieda taht il-kategorija tal-Pagi u Salarji hi prevista minhabba t-trasferiment ta' <i>back office work</i> lejn Ghawdex. Din iż-żieda hi mistennija li tkun koperta min-nefqa inqas taht il-kategorija tal-Programmi u Inizzjattivi.
39 Ministeru tas-Saħħa, l-Anzjani u Kura fil-Komunita'	216,000,000	235,294,000	19,294,000	Żieda fin-nefqa mifruxa fuq il-Voti mistennija li tkun irkuprata minn infieq inqas taht il- <i>Material and Supplies</i> . Iż-żieda fin-nefqa ġejja prinċipalment mill-kategorija tal-Pagi u Salarji u mill- <i>Medicines and Surgical Materials</i> , <i>Mount Carmel Hospital</i> u <i>Karen Grech Rehabilitation Centre (Z.C.H.)</i>

40 Anzjani u Kura fil-Komunita'	40,599,000	42,588,000	1,989,000
41 Ministeru għall-Investment, Industrija u Teknoloġija ta' l- Informazzjoni	90,913,000	189,589,000	98,676,000
43 Ministeru għall-Iżvilupp Urban u Toro	11,449,000	13,485,000	2,036,000
44 Ministeru għall-Familja u Soldarjeta' S	28,134,000	31,584,000	3,450,000

Żieda fin-nefqa hija prevista taht il-kategorija tal-Pagi u Salarji kif ukoll taht il-Home Care/Help Services Scheme .

Żieda fin-nefqa tidher minhabba l-Pensions under MDD/MSCL Voluntary Retirement Schemes/Early Retirement Schemes u Energy Support Measures fil-kategorija tal-Programmi u Inizzjattivi.

Fondi addizzjonali kienu mehtieġa primarjament minhabba l-Guaranteed Earnings Agreement with the Public Transport Association .

L-infieq inqas taht il-Pagi u Salarji u il-kategorija tal-Kontribuzzjonijiet lill-Entitajiet Governattivi għamlu tajjeb għal din iż-żieda.

Żieda għola minn dik prevista hi mistennija taht il-kategoriji tal-Pagi u Salarji (prinċipalment taht l-iStaff Salaries and Wages), l-Operat u Manutenzjoni (Information Campaign), l-Programmi u Inizzjattivi (minhabba r-Refugee Fund), u l-Kontribuzzjonijiet lill-Entitajiet Governattivi (primarjament Sedqa, Sapport u Appoġġ).

45 Sigurta' Soċjali	179,504,000	176,902,000		2,602,000	Infieq inqas hu previst taht <i>State Contributions in terms of the Social Security Act, 1987</i> .
46 Benefiċċji tas-Sigurta' Soċjali	614,649,000	619,000,000	4,351,000		Hu mistenni li l-ispiza tkun oghla minhabba r- <i>Retirement Pensions</i> .
48 Djar	2,683,000	3,021,000	338,000		Flus addizzjonali huma mehtieġa minhabba fondi li kienu rekwiżizzjonati.
49 Ministeru ta' l-Affarijiet Barranin	22,968,000	24,600,000	1,632,000		Spiza akbar minn dik originarjament prevista mistennija li tkun taht il-kategoriji tal-Pagi u Salarji, l-Operat u Manutenzjoni u l-Programmi u Inizzjattivi.
NEFQA RIKORRENTI TOTALI U HLASIJET FUQ SELF	2,052,968,000	2,316,255,000	263,287,000		
TOTAL SAVINGS				9,734,000	
NET BALANCE				87,449,000	

1
x
1

STATEMENT C

NEFQA KAPITALI 2008: ESTIMU RIVEDUT IMQABEL MA' L-ESTIMU APPROVAT

VOT	ESTIMU APPROVAT €	ESTIMU RIVEDUT €	BIDLA		RIMARKI
			+	-	
			€	€	
I Uffiċċju tal-Prim Ministru	6,250,000	5,688,000	-	562,000	Fondi addizzjonali kienu mehtieġa minhabba xogħol ta' titjib f' Villa Francia, xiri tas-sistema GMDSS, l-estensjoni tal-moll ta' Xatt it-Tiben u ċ-Centru tat-Third Country Nationals. Madankollu, l-ispiza totali taħt dan il-Vot hi mistennija li tkun inqas minhabba nefqa inqas minn proġetti ko-ffinanzjati mill-Unjoni Ewropea u għall-konstruzzjoni tal-Blokk Amministrattiv ta' l-Iskwadra Marittima.
II Ministeru tal-Ġustizzja u l-Intern	10,425,000	13,589,000	3,164,000	-	Aktar fondi kienu mehtieġa għall-programm kapitali tal-ICT, xogħolijiet fl-Uffiċċju ta' l-Avukat Ġenerali, l-Qrati tal-Ġustizzja u fuq kuntratti ta' l-esproprazzjoni ta' l-art. Mistennija nefqa inqas fuq in-National Identity Management System, u proġetti ko-ffinanzjati mill-Unjoni Ewropea.

III	Ministeru tal-Finanzi	50,375,000	32,641,000	-	17,734,000	Spiza nqas sehhet taht <i>ICT Corporate Projects</i> , il-proġetti ko-ffinanzjati tal-Fondi Strutturali 2007-2013 ta' l-Unjoni Ewropea u l-iSptar Mater Dei, fil-każ ta' dan ta' l-aħħar, in-nefqa saret fl-2007 minflok fl-2008.
IV	Ministeru ta' l-Edukazzjoni, Żgħażaġh u Impjieġ	34,920,000	17,645,000	-	17,275,000	Nefqa akbar hi mistennija taht <i>l-ICT</i> , il-proġetti tal-Fondi Strutturali 2004-2006 ta' l-Unjoni Ewropea u l-Fondazzjoni ta' l-Iskejjel ta' Ghada. Spiza nqas hi mistennija taht il-Fondi Strutturali 2007-2013 ta' l-Unjoni Ewropea, il-Kumpless Reġjonali ta' l-iSports fil-limiti ta' Hal Kirkop, u l-I.T. fl-skejjel tal-Gvern.
V	Ministeru għat-Turiżmu u Kultura	39,215,000	37,667,000	-	1,548,000	In-nefqa fuq il-programm tal-Fondi Strutturali 2007-2013 ta' l-Unjoni Ewropea u ta' l- <i>EEA/Norwegian Financial Mechanisms 2004-2009</i> mistennija tkun inqas. Izda, l-ispiża fuq il-proġetti ko-ffinanzjati taht il-Fondi Strutturali 2004-2006 żdiedet.
VI	Ministeru għall-Kompetittività u l-Komunikazzjoni	11,655,000	5,063,000	-	6,592,000	Spiza nqas hi mistennija taht il-Fondi Strutturali u ta' Koeżjoni 2007-2013 ta' l-Unjoni Ewropea u l-Proġett tal-Villaġġ tas-Snajja' ta' Ta' Qali. Se jkun hemm nefqa akbar fuq il-proġetti ko-ffinanzjati mill-Unjoni Ewropea taht il-Fondi Strutturali 2004-2006 u t- <i>Transition Facility</i> .

VII	Ministeru għar-Riżorsi u l-Infrastruttura	14,475,000	7,206,000	-	7,269,000	L-infiq taħt il-programmi tal-Fondi Strutturali u ta' Koeżjoni 2007-2013 ta' l-Unjoni Ewropea; proġetti finanzjati minn fondi nazzjonali, fosthom restawrar ta' fortifikazzjonijiet u postijiet storiċi, xogħol ta' titjib ta' sistemi eżistenti ta' l-ghargħar u f' żoni turistiċi, flimkien ma' proġetti ta' riabilitazzjoni, mistenni li jkun inqas.
VIII	Ministeru għall-Għawdex	10,145,000	6,181,000	-	3,964,000	Filwaqt li mistenni nfiq akbar fuq restawrar u titjib f' siti storiċi, hemm spiża nqas taħt il-programm tal-Fondi Strutturali 2007-2013 ta' l-Unjoni Ewropea.
IX	Ministeru tas-Saħħa, l-Anzjani u Kura fil-Komunita'	20,745,000	25,011,000	4,266,000	-	Mistennija zieda fin-nefqa taħt l-ICT, l-Integrated Health Information Systems, u t-Tagħmir Mhux-Mediku u Faċilitajiet ta' l-iSptar Mater Dei.
X	Ministeru għall-Investiment, Teknoloġija u l-Informatika	51,760,000	64,756,000	12,996,000	-	Nefqa għola hi mistennija taħt l- <i>Investment Equity Acquisition</i> ; il- <i>Malta Freeport Corporation</i> , il- <i>Malta Enterprise</i> u xogħolijiet fuq is-sistema ta' estenzjoni tad-drenagg. Se jkun hemm spiża nqas taħt il-Fondi Strutturali 2007-2013 ta' l-Unjoni Ewropea u l- <i>Gozo Ferries</i> .

- AIX -

XI	Ministeru ta' l-Affarijiet Rurali u l-Ambjent	41,055,000	35,752,000	-	5,303,000	In-nefqa nqas taht il-Fondi Strutturali 2007-2013, l-Fond Agrikolu għall-Iżvilupp Rurali u l-Fond għas-Sajd ta' l-Unjoni Ewropea għe kkumpensat minn infiq mill-proġetti taht il-Fondi Strutturali u ta' Koezjoni 2004-2006 ta' l-Unjoni Ewropea u l- <i>WasteSero Malta Ltd</i> .
XII	Ministeru għall-Iżvilupp Urban u Toroq	29,920,000	23,099,000	-	6,821,000	Spiża nqas hi mistennija taht il-Fondi Strutturali 2004-2006 u 2007-2013, il-Fondi ta' Koezjoni 2007-2013 u s-sussidju fuq ix-xiri ta' karozzi tal-linja godda. Ser isehh nefqa akbar taht proġetti tat-Toroq ffinanzjati minn fondi lokali.
XIII	Ministeru għall-Familja u Solidarjeta' Soċjali	6,780,000	6,258,000	-	522,000	Hemm nefqa akbar fuq il-proġetti ko-ffinanzjati taht il-Fondi Strutturali 2004-2006 ta' l-Unjoni Ewropea, l- <i>EU ESF Equal Programme</i> u l- <i>items</i> tal-Akkomodazzjoni Soċjali u l-Awtorita' tad-Djar. Se jkun hemm spiża nqas taht il-Fondi Strutturali 2007-2013 ta' l-Unjoni Ewropea.
XIV	Ministeru ta' Affarijiet Barranin	680,000	1,141,000	461,000	-	Fondi addizzjonali ġew provduti għal htigijiet tax- <i>Schengen ICT</i> , u dawk tar-Rappreżentanza Permanenti għall-Unjoni Ewropea u x-xogħlijiet fis- <i>Central Visa Unit</i> u l-Konsulat f'Moska.
TOTAL CAPITAL EXPENDITURE		328,400,000	281,697,000		46,703,000	